

ويرونه بهيرونه

(ناول)

محمد ا جان يار

خپرونکې

د پښتونخوا د پوهنې دېره ، پېښور

کتاب بهرنه

د کتاب نوم	_____	ویرونه بهیرونه (ناول)
لیکوال	_____	محمد ا جان یار
خپرونکی	_____	د پښتونخوا د پوهنې دپره ، پېښور
د چاپ شمېر	_____	۵۰۰ ټوکه
چاپ نېټه	_____	اگست ۲۰۱۱ء
چاپ وار	_____	لومړی
چاپ زیار	_____	بصیر بیدار ستوری
کمپوزنگ	_____	ارشاد خان (پښتو اکېډیمي)
چاپ ځای	_____	ضیاء سنز پرنټرز پېښور
قیمت	_____	۱۵۰ روپۍ

د ملاوېدو درکونه

- یونیورسټي بک ایجنسي خېبر بازار پېښور پښتونخواه
- دانش کتابخانه ډهکي نعلبندي پېښور ، پښتونخواه

ډالی

د هغو ماشومانو او بوډاگانو ارواگانو ته کوم
چې په فرعونې او قاتلو لاسونو د پلۀ له سره سیند
ته غورزول شوي دي -

یار

د پله له سره

دا د کونړ یو داستان دی. د داستانونو څخه یو داستان. او له فریادونو څخه یو فریاد. هلته داسې بنودل شوي دي. چې د غرونو څوکې یو بل ته مخامخ ولاړې دي. په هغو نښتري او څیړي هم یو بل ته مخامخ ولاړې دي. ناوونه او خوړونه هم یو بل ته مخامخ له غرونو رابهيږي. خو په سیند کې سره یو ځای کيږي. دا د کونړ د طبیعت یو داستان دی. خو ددې کاپې او ددې مثال د کونړ په کلیو او بانډو کې هم په حرکت کې دی. هلته لکه دوه مخامخ غرونه لکه دوه مخامخ ځنگلونه او لکه دوه داسمان په لمن کې د وریځو غږ مباری. د سپینتمان زردشت اهورا او اهریمن بیا په مقابله اخته وي. هلته په کلیو کې موسی له فرعون سره چمبر دي. خلیل اسماعیل روان کړی او د قربانی ډگر ته یې بیایي او مسیح ته دارسی تیاره شوې ده. شمر بیا حسین ته توره راویستلې ده. یزید بیا له خولې ځگونه باسي.

نو د پله له سره داسې یو کیسه ده. هلته شمر او فرعون او قارون او شداد او یزید او په جمع کې اهریمن د اسلام تر

بیرغ لاندې تبغ راویستی دی . او د ماشومانو له پاره بې د خپری کونده اینسی ، ساطول یې په لاس دی خود خدای پاک په نوم بیوزلي ماشومان ټوټه کوي . نو یار صیب په خپلو ساده کلماتو دا انځور کښنه کړې ده .

یار چې یو وخت لازه نوی کابل ته راغلی وم د بنوونځي په اوم او اتم ټولگي کې وم . چې زماله ورور سره د یار ملگرتیا وه او زه هم ورسره آشنا شوم . هغه وخت یار بنوونکی و . هغه وخت یار و . بنه مست زلمی او بنه یاغي بنوونکی . خو دویم نوم یې غمیار و . خو کله چې له غمونو سره روږدی شو . او د غمونو په اړوند فکرونو واخیست . غمونو یې د تن او وجود ، روح او روان برخه شوه نو بیا یې د غم اړه له نامه سره ونه لیده نو ، یار ، ، شو . خاموش شو چوپ شو او لږ څه د فکرونو خوا ته راواوښت .

وایي چې په هنري اثر کې د لیکوال دروني شخصیت یا ،،خلاقه شخصیت ، ، هم دخیل وي . د یار په دې ناولیت کې دوه ځواکونه سره په ډغر ه دي . یوې خواته وحشت ، بربریت ، حیوانیت ، بې عاطفه والی او ځناوریت چې له بده مرغه د اسلام تر نامه لاندې حرکت کوي . بلې خواته پښتنواله ، انسانیت ، عاطفه ، نارینتوب ، میرانه ، زړه خوږی او مردانگي ده . د ناول ټوله محتوي ددغه دوه یادو شویو

ارزښتونو مقابله او ډغر ده ده - د کونړ د غرونو او ځنگلونو سترگې او طبیعت یې شهادت ورکوي - هغوي په سره سینه او آرام او سکون سره دا پېښې په سترگو لیدلې دي - او په پوره زغم وایي - داسې پېښې ډیرې تیرې شوي ډیرو پردو چې کله دلته قدم ایښی او د خلکو په وینو یې ژرندې گرځولې ، پخپله هم سالم نه دي تللي -

په تورات کې راغلي دي - انسان یواځینی موجود دی چې ورته ویل کیږي - چې ته به وژل کیږي او هغه په دې پوهیږي هم خو په دې ناولیت کې چې مور د خپل زړه د غوښو مرگ ویني خو خو واري وژل کیږي او هغه هم د جهاد په نوم د خدای او اسلام د دعوي دارانو له خوا -

کله چې په دې ناولیت کې ماشومان د پلۍ سر ته ورنزدې کیږي نو بیا پل د پل صراط په مقابله کې د په اصطلاح د جهادي خدایانو پل جوړیږي - هغه چې د پل صراط په څیر ترې گناهکاران نه غورځول کیږي - چې په دوزخ کې ولویږي - بلکې دلته دا هر څه اپوټه دي - دلته دا پل د بیوزلو د اعدام دره ده - چې تنکي ماشومان یې له پله په مرمیو سوري کوي او بیا یې ترې ارتوي - دلته د جنت او دوزخ ټیکه دارانو او د جهاد په نوم د کونړ د ټولو ښو دودونو او د هغو د انسانانو او د پښتنوالي د قاتلانو کارنامه ده - داسې

چې د انسان په نوم د شرم او پیغور رته ده. دلته گناهگار نه اعدامیري. بلکه بیوزلي هغوي چې د گناه په مفهوم نه پوهیږي. هغوي چې گناه نه پیژني. هغوي چې د ژوند یو تنکی سباوون یې لاپه مړه گیده او غریډلو سترگو نه دي لیدلی، غورځول کیږي او بیا یې هدو کي هم نه موندل کیږي د کونړ سیند لکه تاریخ لکه زمور د اولسونو په وینو رنگ شوی او په وینو لیکل شوی تاریخ د احوار او د اهریمن د جگړې شاهد دی. او دا جگړه یار صیب بنه ترسیم کړې ده.

په ناولیت کې ساده چوپان چې ځان یو ساپی او یو پښتون بولي. د انسانیت په دنیا کې عروج پیدا کوي. په دې کلماتو ته زما خور یې. زه یو پښتون یم. تاته به څوک پورته هم ونه گوري. زه به دې خدمت کوم. د زړه تسل در کوم. خو هغه چې د شپې د لارو یولاز څاري او د بل په دستور او لارښوونو نه بیوزلي ماشومان او یو بوډا پلار په پله دروي او بیا پرې اوربلوي او د ماشومانو سره د اوبو د ماهیانو خوراک گرځي. نو د ځناورو، وحشي او درنده حیواناتو حیثیت پیدا کوي. وگورئ ساده پښتونواله او د اسلام په دروغجنه دعوه کې څومر توپیر دی پوښتنه پیدا کیږي. یوه قاتل چې ماشوم یې په غیر کې نیولی او زور کوي چې

کوچنی ماشوم سیند ته وغورځوي خو ماشوم هغه له تنيو کلک نیولی او ځان له قاتله نه خوشي کوي او چيغې وهي - ایا د ماشوم د هغه پنځې او نازکو گوتو سره نږدې يعنې د قاتل په پټر کې دننه کوم زړه نه وو؟ ایا دغه قاتل مور نه وو زیږولی - چې د احساس او عاطفې خپسه یې د وجود وینسته راپورته او نیغ ودروي؟ ارومرو چې نه وو هغه مور هم نه وو زیږولی بلکې داسې بریښي چې دغه قاتل به پلار هم درلود - یار صیب په بڼه توگه دغه کره وړه ترسیم کړي دي - د لوی ذات په قانون کې هیڅ زوی د پلار په جرم نه محاکمه کیږي - نه ویل کیږي چې پلار دا جرم کړی دی نو زوی دې د پلار په بدل کې دوزخ ته ولاړ شي - خو جهادي فرعونيانو دا کار وکړ - دوي داسې نظام جوړ کړ - خو له بده مرغه چې د اسلام نوم یې پرې ایښودلو -

زه په خپل وار سره د یار صیب ددې ناول کښلو قدر داني کوم او مبارکي ورته وایم -

اکبر کرگر

لندن

نومبر ۲۰۱۰ء

ساکي ساکي

زه يو ځل بيا د فکرونو سيلاب په مخه کړم . زما په احساساتو يو ځل بيا د اور لمبې بلې شوې او زما په هره ساه کښې يو ځل بيا لړزان راغے . ځکه چې دې حالاتو په ما ډېرې لوبې او کړې . زما د وجود زما د روایاتو زما د اقدارو له مينځه وړو لپاره ئې ټولې دسيسې په کار واچولې . او دغه سلسله لاتر اوسه دوام لري .

محمد جان يار هم لکه زما د پښتون قام غم خوړلے دے . د هغه په سينه کښې هم يو داسې پښتون زړه په درزا دے کوم چې د خپل زړه قيصه هم د خپل قلم سره کولے شي . د هغه چې تر اوسه څومره اثار چاپ شوي دي . په هاغه ټولو کښې قامي رنگ و اضحه او جوت ښکاري او هم دغه د يو پښتون ليکوال فريضة ده چې د قلم په ژبه د خپل قام ژوبل ژوبل زخمونه او چيري . او دغه رنگ په غېر شعوري توگه خپل قام ته ورياده کړي چې په تا کوم کوم جبر په کوم کوم نوم شوے دے .

«ویرونه بهیرونه ، دا یوه داسې رښتینې قیصه ده چې په تصور ئې هره ساه اوبورښکي - یو خوا د یوې مور سلگۍ - سلگۍ احساسات چې د خپلو بچو د سرونو د حفاظت دپاره هاغه خاوره پریردې چرته چې هغې خړپوسې کړي وي د کومې خاورې د هر گودر ، هر چنار او هر تنور سره چې د هغې تنکي تنکي یادونه ترلې وي - خودا هر څه هغه د خپلې وینې په خاطر پریردې - او بیا چې کله په دې ارمان کلي ته واپس روانیږي چې د خپل د سر «گلاب» ، څوک چې په بره وطن کښې پاتې دے اوویني - د شلیدلو یادونو مزي سره بیا اوتري نو د داسې پښتنو په لاس ورځي څوک چې ځان ته د اسلام واکداران وائي - هغوي ددغه بې کوره مور تنکي تنکي بچي د سیند د پل نه لاندې گذاروي - مور دا هر څه ویني - د هغې د زړه د تل نه وتې سلگۍ لامکان ته رسي - پورته په عرش کښې لړزان راځي - او فطرت ددغه سنگدلو د ظلم او جبر تماشې کوي - خو مجبوره مور په داسې حال کښې هیڅ نشي وئیلے -

هغه په ځان پسې پښې راکاږي - د هغې ټول ارمانونه تالاولا شوي وي - په دې ارمان خپل وطن ته ځي چې خپل خاوند ته په چیغو چیغو اوژاړي - او ورته دا ټوله قیصه تیره کړي - خو ... چې کله هلته رسي نو خاوند ئې د ژوند لاره بدله

کړي وي. د هغه نه دا هیروي چې زما داسې یوه بې وسه
 بنځه هم وه څوک چې زما د بچو د سرونو د بچ کولو په
 خاطر د کوره وتې وه. هغه ځان له بل کور اباد کړی وي. او
 دغه بوره مور هم داسې بې منزله او بې اسرې پاتې کیرې.
 بناغلي محمد ا جان یار د حقیقت دې واقعاتو ته یو داسې
 ادبي رنگ ورکړی دے چې لوستونکي د ځان سره د گوتې
 نه اونیسي او د ظلمونو او وحشتونو په دې یو یو پراؤ ئې
 گرځوي. دا د محمد ا جان یار د زیرک او پوهه ذهن کمال
 دے چې هغه د واقعاتو په تسلسل پوهیږي. هغه اوس یو
 منلے شوے ناول نگار دے. چې وختونه به ئې د لیک او
 پوهې اعتراف کوي.

په مجموعي توگه ددې کتاب نه څرگندیرې چې لیکوال
 خپلو پښتنو ته دا بنودل غواړي چې په مونږ دې استعماري
 قوتونو په کوم کوم انداز لوبې کړي دي. کله ئې په یو نوم
 او ټکولو او کله ئې په بل نوم. خو ددې هر څه باوجود د
 پښتون قام ته لاد خپل وجود احساس نشته. پښتون ته د
 خپل اجتماعیت احساس نشته او چې تر څو دغه بې حسي
 وي. تر څو دغه ځان ځاني وي د ډېرو میندو بچي به د
 هغوي وړاندې قتلولے شي. خو آخر تر کومه..... نن..... نن
 که زمونږ رهبران اوده دي زمونږ اتلان خپلو غرضونو په

مخه کړي دي خو په دې لمبه لمبه ماحول کښې په دې
 سلگۍ سلگۍ ماحول کښې د يو ژوبل ژوبل پښتون
 احساس دا اواز کوي چې :-

چې راتول شم د سلگو بدل به اخلم
 د دې واړه محرومو بدل به اخلم
 د هر جبر او سختو بدل به اخلم
 لامړ نه يم خو په طمع د ,, بدلون ,, يم
 زما لويه گناه دا ده چې پښتون يم

لايق زاده لايق

پېښور

۲ اگست ۲۰۱۱ء

ويرونه بهيرونه

لومړی څپرکی

په خړپ منزل خو مې ځکه کاوه چې ډيره اوږده لازه مې په مخکې پرته وه . چې قدم به مې اخیست د سړک زیگو کانو مې پنبې وهلې . عجیبه خودا وه د لارې په اوږدو کې مې سترگې په شنو کڅونو، د غرونو په ځنگلونو او تاترو لگیدې . یو ډول خوښي به مې احساسوله . دا نه وه گني چې ستړی دې شم . د اوږي گړنگه ورځ او د ځوانۍ تودې شیبې له لاسه مې د تندې خوله نه وچیده . ساعت پس به مې لپې لپې اوبه څښلې .

سړک د غره په کرلیچونو کې ، کوږ وږ تللی ؤ . سیند له سړکه لاندې او له سینده پورې ځای پر ځای کلي پراته ول . د طبیعت د بنکلاگانو په لیدو او سوچ کې روان وم . چې ناڅاپه مې مخې ته له یوه وړوکی کلي نه ورا راووتله . شل دیرش بنڅې او څو تنه سړي ئې په مخکې روان وو . یوه تن

په کجاوه کې ناوې پشا کړې وه - چې تقریباً د اته ؤ کالو به
 وه - گامونه مې ښه گړندي کړل - ما وی چې سیل یې وکړم -
 واده له سرک نه لاندې تیریده - ښځو غبرگې چمبې وهلې - په
 جگ او ازی یې سندرې ویلې - بیخي لکه د زر خانکې پشان
 خواږه او ارونه یې راتلل - په زړه کې مې تیر شول - ما وی چې
 پدې درو کې هم څومره سندر ماري شته دی - د همدغه
 اوږده مزل لاره د ښکلاگانو په کتو سره لښیدله - د غرو
 لمنې سرگړو او غوړاخکو ، ممانو ، گورگرو ، غوړولې
 وې - په گړنگونو کې د کجیرانو الوتل او د یونیم باز مرغه
 چې له پاسه به په کومه مرغی داسې راغوته شولکه د
 گولۍ په خیر - یو ناڅاپي شغ کی به له سترگو پناه شو - د
 غوتولو ښائستونو د مزله ستړیا ته نه یم پریښی - له ډېرو
 کلیو او د غرونو په پیچومو واوښتم - مخې ته مې یو وړوکی
 کلی راغی چې یوازې څو کورونه ښکاریدل - دغه کلي د
 غره په یوه ډډه کې د څیر یو تر منځ اباد وه - چوپان بزې
 اړولې وې - پخپله په یو جگ کمره ناست و - شپیلۍ یې
 غږوله - د سرک نه لاندې سیند بهیده - د سیند څپو شور او
 د شپیلۍ خواږه غږ انگازې مې خدای راستي که اوس هم
 له خوږونو نه وتلي دي - هلته مې پښه ونیوه - د یو کمره په
 سر مې پخپل خادر کوناتي ولگاوه - یو شیبه مې دمه وکړه -

په سرک نور لاروي هم تیریده . د هیخ شي په کیسه کې هم نه و . ولې زه د هغو درو او سر درو په بنائستونو نه مړیدم . تر هغې ناست وم چې د بزو کنډک په بله مورپه واوښت . بیا روان شوم . ښه شیبه مزل مې چې وکاوه . په یوه جگه چرایې و ختم . کتل مې چې په جگه غونډۍ کلی پروت ؤ . مخامخ ترې له سینده پورې هم یو بل کلی د غره بیخ کې د سیند پغاړه اباد وه . د کلي مخې ته شین کڅ غوړیدلی ؤ چې پورته ترې ډیر جگ غر ختلی ؤ . څومره به چې تلم . دره تنگیدله . غرونه به لکه غاړه غړۍ یو بل ته ښکاریدل . ما به چې له هغو کلیو او غرونو ، درو او خوړونو نه سترگې راوولې پوره لار به مې وهلې وه . پام مې کاوه د یوه جگ پان په سر کلاګانې او کورونه مخې ته راغلل . سرک هم د کلي په منځ کې وتلی ؤ . د کلي له منځه تیر شوم . سمدستي مې مخې ته د اوبو ډک خوړ راغی . ودریدم لومړی مې چې د خوړ چرندې اوبه ولیدې . ورو ، ورو ورنزدې شوم . اومې لیدل چې ددغه ډک خوړ اوبه دومره زیاتې وې چې له پاسه پرې پل پروت ؤ . همدغه خوړ د چېې درې سیند ؤ . په پله پورې وتم مخامخ په یو کیلو مترۍ کې لویه کلا ښکاریده . په یوه ګوت کې د افغانستان بیرغ رپیده . پوه شوم چې علاقداري وه . په کین اړخ مې کاته چې په جگه تپه کې د

بنوونځي ودانۍ تر سترگو كیده . لږه شیبه د لارې په سر ودریدم . بنی لوري ته په ټیټه فاصله کې شنه پټي او سیند بنکاریده . د سترگو د دید په امتداد مخامخ وړاندې کلي او کلاګانې بنکاریدې . شاوخوا ته یې په ځنګله ډک غرونه ختلی و . په کین لوري یو نری رود د ترخو په منځ کې ختلی ؤ . ساه نیولی په هغه روګي ورسم شوم . بنه چې پورته وروختم د بنوونځي په ودانۍ مې سترګې ولګیدې . د عکاسي ونې د بنوونځي په دالانه کې وارې وې . لاره مخ په نیغه وه . منزل پکې غوڅه نه کوله . د یوه لاسي بکس سره ورو ، ورو تلمه . ترڅو چې د روګي سر د بنوونځي دیواله ته رسیدلی ؤ . په زړه کې مې تیره شوه . ګني چې بنوونځي ته راکابو شوم . سینه مې تله راتله سم پشیدمه . ودریدم . خپل اوسون مې په ځای کې . بیا روان شوم . دا ځل مې له لیرې نه ولیدل چې د خټو او ګټو نه جوړه شوې ودانۍ د چپې درې بنوونځي دي . د بنوونځي تر څنګ وړاندې د والیبال میدان بنکاریده . په ډاډه زړه د بنوونځي ودانۍ ته ورنزدې کیدم . هلته وړاندې څو تنه د عکاسي ونې لاندې په څو کیو ناست وو . په زړه کې خو مې تیر شول چې دا به خامخا بنوونکي وي . په همدې سوچ کې ورنزدې کیدم د هغوي هم راپام شو . پیژندم خو یې پدې چې پخوا یې لیدلی

وم - بنه چې هغوي ته ورنزدې شوم راپاڅیدل ما هم سلام ور وچاوه - هر یوه راسره په غیر سترې مشي وکړه - ناست لانه وم چې یوه وویل اقلأ شپږ میاشتي یې هم په لیسسه کې پرې نښودې؟ یو بل تن چې له سگرت نه یې بنه کش پورته کړ - لوگی یې په خوله او پوزه راووت - په نښتي غږ یې وویل - دا ورسره بلد دی - یو بل تور رنگي ځوان چې تورو وینستانو یې په خټ شاته منجیلې جوړې کړې وې - اوږده بریتان یې په شونډو راڅړیدلې وو - د څڼو وینستان یې هم تبرګي پشان ښکاریدل - خپله څوکی یې ماته خوشې کړه - چپراسي ته یې د بلې څوکی وویل - ورسره یې دا هم وویل چاې زر راوړه - د ونې سټې ته خیر مه په څوکی کښیناست په کرار او دروند غږ یې وویل : طبقاتي مبارزه کې دا شته دی - دا خولا بدلي ده له مرګه باید ډار ونشي - ددې زور فاسد نظام په ضد باید کلکه مبارزه وشي - یو تن د پاخه عمر ښوونکي چې د مری رګونه یې له خوارتیا نه ښکته پورته تلل ټول ناست ښوونکي یې یو یو را اوپیژندل - په یوه تن مې سترګې ولګیدې - هغه هم پدې چې شیبه په شیبه یې غاړه تازه کوله - غلی ناست وو - هیڅ خبرې یې نه کولې - خالي ټولو ته یې غوږ ایښی ؤ - پدې کې درې تنو په غبرګ اواز وویل استاذه مونږ درې واړه دې پخوا د څوکی جمعیت

لیسه کې شاگردان وو. ما هغو درې واړه له سترگو تیر کړل. هغه یو یې له ونې ټیټ چار شانه زلمی ؤ. وې ویل استاذه په اوم ټولگي کې دې مور ته د انگلیسي او سپورت درس راکاوه. آبل بې واړه وویل کانفراسونه دې جوړول. تل به دې شعرونه ویل. هغه دریم یې وویل کسم دې داسې مې یاد پرې لکه دا اوس. په صنف کې به دې سیاسي خبرې کولې. رښتیا استاذه ږیره دې هم نه وه راغلې چې زمور معلم وې. یو ډرامه چې دې جوړه کړې ؤ. د ولسوال د زوي نه دې پکې جینی جوړه کړې وه. ټولو په دې خبره وخنډل. زه لږ چپ پاتې شوم. هاغه بیا ویل استاذه لکه چې هیر دې شول. په خبرو یې راوستم. مجبور شوم اومې ویل. هو ولې نه بنه مې یاد شي. د ۱۳۴۰ کال خبره ده. دا د نن خبرې هغه وخت کې نه وي. یوازې کابل پوهنتون کې د نویو ایډیولوجیو خبرې روانې وې. نورو ولایتونو ته یې لا انگازې نه وې غزیدلې. د هغه وخت شاهي نظام په خلاف هیچاڅه نشو ویلې. په ټول ملک کې چوپه چوپتیا وه. رښتیا چې هغه د څوکۍ حاکم څومره بنه سپری ؤ. مور یې د زوي نه په ډرامه کې جینی جوړه کړې وه. او له بله پلوه مو د حکومت په خلاف ډرامه تمثیل کړه. خو هاغه مور ته هیڅ نه ویل. هغسې ولسوالان به بیا پیدا نشي. ماته یې بیا

وییل : معلم صیب په دا دومره لوی کونړ کې دې زما د زوي نه جینی جوړه کړې وه . ما ورته په درناوي وویل . ولسوال صیب زما هم په ټول کونړ کې په تاسو زړه درتلو . هغه موسکی شو . وې ویل . پام کوه چې ضرر درپینن نشي . هماغه ؤ چې د پوهنې مدیر جزائي تبدیل کړم . پدې وخت کې یوه تن بنوونکې چیلم ته تیلی وواوه . د چیلم سرته یې چې تیلی ولگاوه . په خوت خوت یې چیلم رابنکه . سترگې یې سرې راویستې . بیا یې خوا ته یوه بل تن ته چې ګرده غوندې خولی یې په سر وه . تور شلېل بریتونه سپین خادر یې په ولو خور کړی ؤ . هغه ته یې چیلم ونيو . هغه هم په یوه ساه چیلم کش کړو . د بنوونځي یوه چپر اسي په تور چای جوش کې چای راوړه . هر یوه ته یې د چای پیالی ډکې کړې او په میز یې مخې ته کینبودې . چای څښل کیده د څوکۍ بنوونکو د خبرو په جریان کې یوه نیمه ټوکه هم کوله . هسې خوبې له هغه د کونړ خلک په ټوکو او دوړو ویلو کې نوم لري . په تیره بیا د پیچ او څوکۍ ساپی ، چې په هره حجره او ویستل کې ټوکې ټکالې او خنداگانې وي . باور وکړئ په لږه شیبه کې مې د منزل سترتیا او ستومانې ووته . تر مازدیګره پوه نشوم چې د اوړي دا دومره اوږده ورځ څنګه زر ووته .

یو تن بنوونکي چې لوړ قد په تن نری په خوله کې یې یو غابن توربخن ؤ . له خپلې کوتې نه په چابکو گامونو راووت . لومړی یې له ما سره روغېر وکړ . چې مې ولید لوټکي وارخطا او سودائي راته بنسکاره شو . په ډېر وارخطایۍ سره له نورو بنوونکو نه جدا شو . د اوبو په لور د خوړ غاړې ته ورغی . غوښتل یې چې اودس تازه کړي . نورو خپلو کې سره وویل . د چکر وخت دی . لمر پریوت . هوا ښه شوه درځۍ چې څوؤ . زما بکس چپراسي کوتې ته یووړو . هماغه د څوکی درې سره بنوونکي رانه تاوول . ویلې استاذه خپه نشې مور در سره یو هغه بنوونکي چې هر دم به یې غاړه تازه کوله خوا ته رانزدې شو لکه څنگه چې ارام بنسکاریده . په ورو یې راته وویل . استاذه زه دې له پخوا نه پیژنم . مونږ د ننگرهار دارلمعلمین کې ول . چې تۀ راته ملگرو رایژندلی وی . او په لیسو کې چې دې وظیفه وه هم مې پیژندلې . ما وې هو له نیکه مرغه . چې دا کوم ځای ته تللی یم . هلته زمونږ ملگري ډیر وي . ما چې د هغو کریکټر ولیدل خونین مې شو . چې وروسته بیا د همدو سره مې پخه انډیوالي شوه . ما به ورته پخپل زړه کې ارام صیب ویلې . په بنسکاره به مې ورته خپله نامه اخسته . له همدو او څو نورو بنوونکو سره مې یو ځای شپې ورځې شوې . د چېپې

درې بڼکلا خو پدې زیاته ده . چې په جگو غرونو کې دا دره پورته ختلې ده . د درې مخامخ هم غرونه دي . دغه ټول غرونه شنه او بڼکلي دي . په زړه پورې منظرې او تاترې لري . په دې دره کې یو په بل پسې له کنډۍ کلي نه پورته ان تر سلیمان شاه پورې کلي پراته دي . د درې او کلیو تر منځ د چپې درې سیند بڼه په شور او مستۍ بهیري . د شنو فصلونو او ځنگلونو په زړه پورې وږمې پدغه له کشمیره بڼکلي سیمه کې چلیږي . زمونږ شپې او ورځې بڼې تیریدې . د هرې جمعې په ورځ به د نزدې ځایونو بڼوونکي خپلو کورونو ته تلل . ټول بڼوونکي مې بڼه یاران وو . ولې ارام صیب راباندې گران په دې ؤ چې د جمعې په ورځ به هم زما لپاره پاتې کیده . زه به یې په بیلو درو او سردرو کې گرځولم . باور وکړئ چې ددغې سیمې د غرو رغونو ، ځنگلونو د جگو نښترو څوکې دومره زړه رابڼکونکې دي چې هر څوک به ددې لیواله ؤ چې یو ځل خوله نزدې نه دغه بڼکلاگانې او گوري . کله خوبه خلکو ددغو غرونو د کانونونه خبرې کولې . چا به د یوې درې او چا به د بلې درې د بنائستونو کیسې کولې . یوه ورځ د څو تنو تر منځ د لینډ لام د سرد جهیل (ولاړو اوبو ډنډه) خبره وشوه . یوه تن چې د هغه ځای د نزدې کلیو د بڼوونځي بڼوونکي له مور سره

میلمه ؤ - ویې ویل - ما د سلیمان شاه خلکو له خولې نه اوریدلي دي هغه ډنډه ته بناپیری راځي - یوه بل وویل - هلته څوک نشي ختلی - د لینډ لام سر ته ډېر کم کسان تلای شي - میلمه د خپل تندي خوله پلاس وچه کړه - ویې ویل - چې داسې ده - خوراځی دایې گز او دا میدان - سبا ته د پنجشنبې ورځ ده - چې رخصت شویې - شپې ته به زموږ ځای ته لاړ شو - سبايي به وخت حرکت وکړو - ارام صیب په ارام غږ وویل - ما هم ددغه ډنډه قیصې اوریدلي دي - که مو خوبه وي - بسم الله - څوک چې ځی ودې ووايي - د شپږ تنو صلاح پدې شوه - چې سبا ته څنگه رخصت شو پس له ډوډی نه به روانیږو - حسن خان دې خدای اوبخښي وې ویل - زه به کمره له ځان سره واخلم - تاسو به پیاز خامخا له ځان سره ولری - تر څو هلته د غره په سر کې بیا پکار راځي - سبا ته له غرمې وروسته مو د چېرې درې لاره ونیوه - او د حسن خان ځای ته روان شو - په لاره د سوتماړي او دري خوت له کلیو نه تیر شو - د چمبرک د جگې غونډی په مخه ورتاؤ شو - لاره راته شیبه په شیبه مخ پورته کیده - پدغه دره کې لاسرک نه ؤ وهل شوی - یوازې د پښو پیاده لار ختلی وه - مازدیگرد حسن خان دوي ابتدایي (لومړني) ښوونځي ته ورسیدو - د ښوونځي ځینې ښوونکي کورونو ته تللي وو - ماسخوتن له

ډوډۍ نه وروسته په چایو ټولو د ډنډ خبرې کولې . ارام صیب لومړی د هغه د عادت له مخې غاړه تازه کړه . وی ویل . سبا ته چې موږه سلیمان شاه ته ورسیدو یو ځل به د مدیر صیب کره ورځو . تر څو د هغه په مشوره به د ډنډ لیدو ته ځوؤ . موږ ته د مدیر صیب نامه نابلده وه . خو هغه وویل . زه یې پیژنم تاسو به هم ورسره بلد شی . ډېر نښه یار سپری دی . پخوا په حکومت کې مدیر وه . اوس په کور دی . ټولو ورسره اومنله . سبا یې وختي خدای بخښلي حسن خان چای تیارې کړې . د مانځه نه وروسته چې چای وڅښل شوی . د لینډ لام د سر ډنډ لیدو په نیت مو یون پیل شو .

موږ سره یو تن چپراسي هم ملگری و . هغه د وچې ډوډۍ او پیازو غوټه شا پورې تړلې وه . هغه په لاره له ټولو نه اجازت وغوښت وې ویل . زه به مخکې شم چې لاره راته معلومه ده . تر څو چې لمر پلوشې په غرونو خورولې . موږ سلیمان شاه ته ورکابو شو . په لاره له ډېرو کلیو نه تیر شو . منزل ټول په غره کې و . مگر د غره د بوتو او شنه ځنگل نه خوږې وږمې پورته کیدې . سترې ذهنونه یې تازه کول .

د چپې درې کلي یو د بل له پاسه پراته دي . شنه فصلونه ، خپریو ، نښترو ، ختريزو ، د هر ډول مرغیو اوازونو د خوړونو د رڼو اوبو غروسکې ، غروسکې اوازونو ، د

گرېنگونو او تاترو بنکلاگانو په لیدو زړونه خنډیدل. ارام صیب پښه ونيوه ویې ویل انډیواله د مدیر صیب کور بنکاره شو. په بنی لار وگرځئ. د عمومي لارې نه د هغه کورته نری لاره بیله شوې وه. په هغې ورسم شوو. پس له لږې شیبې منزل نه د مدیر صیب کور ته ورسیدو. د هغه کور د نښترو گڼ ځنگل ته نژدې په یوه جگه د غره په لمن کې پروت ؤ. د کور مخې ته په بنکلي حجره کې کښیناستو. کتل مو چې مدیر صیب حجرې ته رانتوت. هغه وچ نری دنگ سپی و. له هر یوه سره یې د غیږې روغې بڼه په مینه وکړ. د ټولو مخامخ په کت کې کښیناست. ارام صیب ته یې وویل. دا دوستان راته راوپیژنه. ده ورته بیل بیل وښود. ورسره جوخت یې وویل. مدیر صیب موږ د ډنډ لیدو په نیت راغلي یو. ستا رایه څه ده؟ هغه وویل بڼه خبره ده. همدا وخت د ډنډ لیدو ځکه دی چې واوړې ویلي شوي دي. ورځې هم اوږدې دي. په اسانۍ سره کولای شئ چې لار شئ. خو باید چې پیاز د سره موجود وي. ځکه چې پاس د غره په سر کې یو ډول گلونه دي. چې په سپرې رږی کېږي. بیا چې پیاز وخورې واپس جوړیږي. د هاغه دمړۍ غوټه د خبرو په وخت کې بنکته پورته تله. بڼه سپرې پدې ؤ چې په ورین تندي په پستو او نرمو خبرو یې د سپرې ذهن روښانه

کیدہ - هغه لاپه خبرو لگیا و چي ما د ليري شا و خوا باندي
 د غرونو لوړي څوکي او د نښترو ټلونه او ځنگلونه د خپلو
 سترگو رالاندي کړل - هر څه ښکلي ښکاريدل - د چاي
 څښلونه وروسته ارام صيب وويل - مدير صيب ستا په
 اجازه به موږ حرکت وکړو - تر څو لمر توديري تريوه ځای خو
 ځانونه ورسوؤ - هغه وويل - هو چي د ډنډ په نيت راغلي
 ياست اوځي - نو لومړی ستاسو مخي ته يو ستر ځنگل
 راځي - چي هم هغه ځنگل کي نري لار ختلي ده - په هغه لار
 به د ځنگل سر ته اوځي - پورته بيا خالي نيغ غردی - ونې او
 ځنگل نشته - که چرته درباندي شپه راغله - پاس د غره په
 سر فراريان اوسيري - د هغوي سره به شپه تيره کړي - خو پام
 موي چي هغوي حکومت او قانون نه پيژني - په ډير
 احتياط ورسره چلن وکړي - د مدير له کوره را ووتو - او د
 هغه ځنگل په لور مويون پيل کړو - د سليمان شاه نه چي
 دوه کيلو متره جگ وختو - رښتيا هم چي هماغه ځنگل ته
 ورسيدو - د ځنگل تر څنگه په ژور خوږ کي د واؤرو روڼي
 اوبه بهيدلي - په کين اړخ کي مخ پورته په ځنگل کي دننه
 نري لار وتلي ده - د يوه نښتر په سته کي د زيلي په منځ کي
 د چيني يخې پا کي روڼي اوبه بهيدي - له پخوا نه چوپانانو
 د نښتر همدغه زيله ورته ناوه جوړه کړي وه هر چا تري اوبه

وڅښلې . دومره یخې اوبه وې چې هډو لاس ورته نه نیول کیده . باور وکړئ د هغو اوبو مزه مې نه هیریرې له لږې دمې وروسته مو په ځنگل کې د یوه ستوي کتار په شکل روان شو . له یوه ساعت مزل نه وروسته د ځنگل منځ ته ورسیدو . د هر نښتر سټه دومره پیره وه چې عقل ورته چپه کید او پورته چې دې ورته کتل د سر خولۍ دې لویده . دومره لوی او گڼ ځنگل ؤ چې موږ شپږو تنو پکې ډار احساساوه . کله چې له ځنگل نه ووتو داسې وو لکه سپرې چې د تورتم کوتې نه بهر ته اوځي . په یوه جگه موږه کې دمه ځای مخې ته راغی . ټول ستړي شوي وو . په دمه ځای کې په تیگو کښیناستو . یوه تن وویل . هغه دې د چلس کنډو لاندې ښکاري . دمه ځای ته نزدې بانډه وه . خو کوتې او د بزو چا پالونه ښکاریدل . هلته وړاندې په یوه ډډه کې سپینې واوړې پرتې وې . تر څنگ یې چوپان بزو ته د خیرۍ څانگې وهلې . د بانډې خلکو او چوپانانو ولیدو . لږه شیبه وروسته یې یوه تن چوپان په کاسه کې متر راوړو . چې په متر کې یې واوړه هم گډه کړې وه . موږ هر یو پوره اوږي شوي وو . ډوډۍ او د واوړو یخ متر مو په شوق او مینه سره وخوړل . له دغه ځای نه د کونډ او لغمان د غرونو سرورنه راختلي وو . خود لینډ لام غر په ټولو غرونو جگ او هسک ؤ . ما خپلو

ملگرو ته وویل انډیواله زه خو دې ځنگلونو ته خوښ پدې یم - چې دا دومره لویه ملي شتمني ده که په راتلونکي وخت کې کوم زړه سواندي رژیم رامنځ ته شي - ددې ځنگلونو او غرونو نه په فني توگه سره استفاده وکړي باور لرم چې ملک ته به پوره گټه ورسوي - موږ لاپه خبرو اخته وو چې کتل مویو تن ډک گوډی پشا ، ټوپک تر څنگ په دمه ځای راواوښت - لومړی یې سلام و اچاوه بیا یې گوډی یوې تیگې ته لگاوه موږ سره یې ستړي مشي وکړه - لږه شیبه پس یې وویل :

وروره له کومه ځایه مو راپیښه کړې ده ؟

چپراسي چې د هغه په ژبه او خصلت ښه پوهیده - په ځواب کې یې وویل - موږ د کنډی نه راغلي یو - غواړو چې پاس ډنډ وونیو - هغه چې د دیرشو کالو سپری ؤ - لږ څه موسکی غوندې شو - ټوپک یې خپل څنگ ته په ځمکه کینښود ویې ویل تاسو په ښه وخت کې د ډنډ لیدو ته راغلی - اوس هوا توده ده مگر پاس د غره په سر ډېره یخني ده - زه د هغه په خبره حیران شوم په تلوسه مې ترې پوښتنه وکړه - ماوې وروره ددې غره سر نور هم لیرې دی ؟ او بل دا چې تا دا څه شی راوړل او څنگه دې پشا راوخیژول ؟

بیا موسکی غوندې شو - ویې ویل خدای سپری ته طاقت ورکوي - زمورږ خو بس همدا ژوند دی - په دریمه او څلورمه همدغه ډک گوډی خیزوو - لاندې مورږ ژوند - دا څو کاله کیږي چې زه سمې ته نه یم بنسکته شوی - کله نا کله زمورږ کسان د یو ګل ته کوزیږي هغه هم د ځینو ضروري کارونو او د خپلوانو لیدو ته - نور مورږ فراریان په همدې غرونو او ځنگلونو کې عمر تیروو -

راځئ راپاڅئ چې مزل لپاتې دی - هغه گوډی پشا کړ او نیغ روان شو - مورږ په هغه پسې تش نشو ور رسیدی - زما په نس شدد درد شو - ټولو ویلې دا د یخ متر او واؤرونه دی - لږه شیبه چې پورته په غره کې وختو - درد مې لاپسې سیوا شو - چا ویل پیاز ورکړی - گلونه پرې رږی شول - چا وې - خیته یې متر او شرومبو یخه کړې ده - تاوده څه ورته پکار دي - څومره چې د غره سر ته ورپورته کیدو - هوا یخیدله - ونې او بوټي نه و خالي د یوې لویشتې په منگ او زیر گلونه ولاړ و - د غره سپیری تیگې وې - زما درد شیبه په شیبه زیاتیده - کتل مو چې له پاسه فراری د گوډي پشا غږ وکړ - راځئ راورسیدو - له لاندې نه مورږ ورکتل - چې هغه دمه ایښې وه - خپل گوډی یې تکیې کړی و - مورږ ور رسیدو - هغه وخنډل - وې ویل - هلکانو معلومېږي چې کله مو د غره مزل

ندی کړی - زه خو ارام صیب له لاسه نیولی وم - خپله خیتیه مې په دواړو لاسونو تینګه نیولې فریاد مې هم کاوۀ - ما خو به ځان له شرمه هم تینګاوه - مګر درد مې زیات وو - چاره نه وه - سره له دومره درده مې پام کاوه چې په غواو ، بزو ، میړو مې سترګې ولګیدې - د فراریانو بانډې بنکاره شوې - د سپو غیا پورته شوه - فراري وویل هغه چې بنکاري دغه زموږ کورونه دي - موږ دمه ونیوه کښیناستو بس هر یوه دا ویلې د ټولو غرونو نه دا سر لکه د بام هسې دی زه یوې هواري تیګې بانډې پریوتم - د درد له لاسه مې په سترګو تورتو راغلی وو - په دې کې هغه فراري له ورايه غږ وکړ ویلې راځئ - موږ لاړو یوې کوتې ته یې وونتویستو - چې د کوتې دیوالونه او چت د تختو اوږدو تیګو نه جوړ شوی و - سمدستي یې ماته اوس مې هیږه ده څه ګرمه دوايي په چاې کې راکړه - اور یې بل کړ - یوه پیره توده شړی یې رابانډې خوره کړه - لږه شیبه وروسته مې حالت لوټکي ښه شو - له شړی مې سر رابهر کړ - هغوي چاې څښلې - فراري وویل تاسو همدا اوس د ډنډ لیدو ته لاړ شئ - یوه ځوان چې ټوپک ئې اوږې ته پروت وولاس ونیو - وې ویل - دا زما ورور به درسره وي - تر څو واپس مو راوړسوي - ټولو ووییل سمه ده - خودا مریض به . . . ؟ ما چې دا خبره اوړیده سپک

راپورته شوم - ما وې زه اوس بڼه يم بريخ مې کم شوی دی - د ډنډ لیدو په نیت و خوځیدو - دغه خای هواره د بڼه وه - له یوې شیبې مزل نه وروسته ډنډ بڼکاره شو - د ټولو دا تلوسه وه چې د ډنډ پغاړه به بڼاپیری راته پڼډې وي - په گړندي تگ سره زما درد بیا زیات شو - هغوي ته مې خه نه ویل - د ډنډ غاړې ته ورسیدو - اومو لیدل چې د غره په سر لوی جهیل (ولاړې اوبه) ډنډ شوي دي - دومره لوی ډنډ و چې سړی فکر کاوه که چیرې دا دومره اوبه پدې غره بڼکته روانې شي نو د سمې ټوله سیمه به لاهو کړي - د ډنډ بل اړخ ته خه نه لیدل کیدل - د اوبو پغاړه مرغان ، او ځینې حیوانات تر سترگو کیدل - خود بڼاپیریو پته نه لگیده - په ډنډ کی ځینو لاسونه پرینځل - عکاسي پکې وشوه - یوه بڼه شیبه د ډنډ غاړې ته ناست وو - یوه تن وویل نورې ټولې خبرې رښتیا وختې خود بڼاپیرو خبره دروغ وخته - بل تن پرې رامنډه کړه - وې ویل نه نه داسې نه ده - خامخا به دلته په چا بڼاپیری راپیښ شوي وي - ځکه چې د پخوانیو خلکو دا خبرې دروغ نه دي - په همدې خبرو کې له ډنډ د غاړې نه را روان شو - او د فراري کور ته راغلو -

ماز دیگر لمړه غرونو پریوت - په مور کې یوه وویل اوس به ستاسو په اجازه سره لاړ شو - فراري لومړی بڼه په برق ،

برق و خنډل بيا يې وويل - په ليوانو ځان ماتوي؟ دا غرونه او ځنگلونه د خطرناکو حيواناتو نه ډک دي - بل دا چې موږ درته پښتانه نه ښکارو؟ دا يوه شپه به د غريبي او سختي له موږ سره تيره کړي - ويلې راځئ - چې اور درته بل کړم - په دې سرطان مياشت کې دلته يخني وي - موږ پريمانه لرگي لرو - کوټې ته ننوتو - په نغري کې يې په لمبو ، لمبو اور بل کړو - زما لپاره يې توده غذا چې د غره د بوټو خاصه دوائې وه - راته راکړه - دوه شپې يې راباندې خورې کړې - تر سهاره له ځانه خبر نه ووم - سبا يې چې له خوبه پاڅيدم - درد مې لږ شوی و - وروسته له چاي څښلو نه موږ د فراري بانډوالو نه خدای په امانې راواخسته - ټولو ترې مننه وکړه - او د لينډ لام له سره مو مخ ښکته لار ونيوه - تر يوې فاصلې پورې مې درد کم ؤ - خو په مزل سره مې درد پسې زياتيده - ځای پر ځای به کښيناستم - ارام صيب به راسره په عذاب وو - اخر دا چې هغو نورو ملگرو ته مې وويل - تاسو ځئ ما سره به ارام صيب پاتې شي - په کرار ، کرار به د مدير صيب ځای ته ځان ورسوؤ - هغوي لږل زه او دوست مې کرار ، او ورو ورو تلو - اګر چې لاره مخ ښکته وه - ګرندي مزل کيده - ولې زه سخت په عذاب وم - چې لس ګامه به لارم طاقت مې ځان کې نه ؤ - کښيبه ناستم - لږ شيبه پس به بيا روان شوم - هغه

له لاسه نيولی ووم . په ډېر تکليف سره مو خان د مدير صيب کور ته ورساوه . مدير صيب چې زما حالت وليد . سمدستي کور ته ننوت . له خو دقيقونه وروسته توده او گرمه شيری راوړه . خه دوائی ، سنډ او گرمانه يې پکې اچولي وو . راته وې ويل . دا شيری په قاشق توده ، توده وخوره او بيا پرستن په سر راکاره . هماغسې مې وکړل . کله چې راپاڅيدم روغ رمت وم . مدير صيب ته مې د دوعا لپه پورته کړه . او له هغه نه مو د تلو اجازه واخسته . موږ دواړه مازديگر لوړ بنسوونځي ته را ورسيدو . ارام صيب راته دستي ډاکټر راوغوښت . خه پيچکاري گانې راته وکړې . د شپې مې بڼه خوب وکړ . سبايي مې درد بيخي ورک شوی و . د خو ورځو لپاره رخصتي کور ته لارم . د پيچ په ډيرو درو کې ارام صيب وگرځولم . ټول کلي او بانډې مې وليدې . هغه وخت د پيچ سرک خامه او کنډې کپړې ؤ . په اونۍ کې به کوم جيب موټر تر کنډې رسیده . ما به چې کله د پنجشنبې په ورځ د کور ليدو ته د تلونيت وکړ . سهار وختي به مې چې روڼا په لانه وه لگيدلې . حرکت وکړ . پخپلو پښو به د ما بنام په خره په کور ورننوتم . هغه وخت رښتيا چې په ټول ملک کې ارامه ارامي وه هيچا سره په

هيڅ ځای د شپې او ورځې د گډوډو څه خطر نه وه. بې
امنيتي او ددې سره نورې ورته خبرې هلو وې نه.
خو له کله نه چې پردی ايدیالوجی ملک ته راننوتې. تاسو
وليدل چې له هغه وخت تر نن پورې په دې غريب هیواد
خومره ناخوالي تيرې شوې او لاروانې دي.

دویم څپرکی

هاغه د خپل عادت له مخې غاړه تازه کړه - په زړه کې یې
 څه ور وگرزیدل - پخپل ځای ودرید - مخ یې راستون کړ وې
 ویل - انډیواله سبا ته خوبې له هغې پنجشنبه ده - دواړه به
 زموږ کلي ته ځوؤ - زه پوه شوم چې دی د خپلو بچیانو لیدو
 ته سبا نیت کړی دی - ما وې ته ولې زما له خاطره په ځان
 ظلم کوي - بچیان به دې درته سترگې په لار وي - خو ته هره
 اونۍ زما لپاره پاتې کېږې - سبا ته به برابر چې رخصت
 شوی - کور ته به لاړ شی - هغه بیا غاړه تازه کړه - وې ویل -
 هو ځم به خوتابه هم له ځان سره بیا يم - اخر مې ورسره د
 هغه کره د تلوسر و خوځاو - سبا ته چې څنگه بنوونځي
 رخصت شو - د نزدې کلیو بنوونکي د خپلو کورونو په لور
 و خوځیدل - د بیهسودو استاد هم پدغه ورځ نیت کړی ؤ چې
 بیهسودو ته لاړ شي - د ماسپینن ډوډۍ په سر هغه ډیر
 وار خطا ؤ - همدا یې ویلې - هله زر کوی چې بیشانه ډیر مزل
 مو مخې ته پروت دی - د ماسپینن دوه بجې کیدې چې د
 چپې درې د علاقدارۍ نه پخپلو پښو و خوځیدو - د خرپ

مزل مو پیل کرو - په خبرو خبرو مولاره وهله - د گړندي مزل او تودې هوا له لاسه مو په تندي خولې روانې وې - خای پر خای به د تندې له لاسه د سیند یخې اوبه په لپو لپو خښلې - له خو کلیو چې و اوښتو - د ارام صیب کلی مخې ته راغی - د دوه لارو په سر ودریدو - یوه لار د هغه کلي ته تللې وه او بله لار چې باجهي سرک ؤ - بیهسودو استاد پرې د تلو هڅه درلوده - هر څومره چې ده ورته ست وکړ هاغه به په وار خطایی بس همدا ویل - خیر یوسې - اجازه راکړه چې راباندې ناوخته نشي -

ما وې انډیواله څه په مخه دې ښه شه - ځان د موټرو خای ته ورسوه - په روانیدو کې یې وویل - هو چې موټر ته ځان ورسوم - هغه له موږه بیل شو او سم په چټکو گامونو یې لار وهله - موږ هم د ارام صیب کلي ته د کڅ په لاره روان شو - هغه راته د سین دواړو غاړو ته لوی او واړه کلي رابښودل - په لاره مې هرې خوا ته پدې کتل چې هره دره ، شیله او بانډې په غرونو کې ښکاریدې - دومره په زړه پورې چې هیڅ سترگې مې ترې نه اوښتې - اخر هغه راته کړو - ته څنگه اوتر اوتر گورې پښه نیولی روان یې - ما یې انډیواله دا هره تره او هره ونه د لیدو ده - خیر دی سیل به هم کوو او لاره به هم وهو - هغه وویل رښتیا چې زموږ ددې درو او سردرو

بنکلاگانې له کشمیره کمې نه دي . بلې جمعې ته دې مورچل او دیگل درې ته بیايم . د څاریگل په دره به هم راتاؤ شو . یو ځل چې هغه بنکلاگانې هم اوگورې بیا به دې لباور وشي . په گپ شپ او خبرو کې د هاغه کلي ته ورسیدو . کتل مې چې کلی د د سیندپه غاړه د شنه کڅ مخې ته پروت ؤ .

مور د کلي دوستل تر څنگه په اوږده کوڅه د هغه کور ته ورتاؤ شو . کور یې د کلي منځ کې ؤ . حجرې ته ورننوتو . په حجره کې کټونه پراته وو . یوه کټه ته کښیناستم . هغه راته دوه بالښتونه کښنودل . وې ویل زه یو ځل دننه ورځم بیرته راځم . ما وې سمه ده . ورځه د حجرې کر کې بیرته پرته وه . ما چې له کر کې نه بهر ته وکاته . کلي ته نزدې یوه بزگرد پټي کڼی وهله . وړاندې په شنو پټو کې بنځو وانبه کول . د کټ له بازو نه مې خپل سر تیت کر په کر کې کې مې د غره د سر سپینې واوړې تر سترگو شوې . تور ځنگل او د نښترو جگې ونې بنکاریدې . زه لاد هغې په تماشا وم چې غاړه تازه شوه . پتنوس پلاس ارام صیب راننوت . پتنوس یې کښنود . وې ویل انډیواله قید نشئ دا زموږ کور د کلي په منځ کې دی . د سړي پکې ساه خپه کیږي . له چایو نه وروسته به په چکر اوځو .

ما وې ته خو دا خبره کړې . ولې د پیچ دري، د هر کلي موقعیت دا طبیعي بنکلاگانې دومره په زړه پورې دي چې هیڅ حد نه لري . زما خو دا ستاسې کلی او په تېره بیا د ټولې دري کلی ډیر خوبنیږي . هاغه راته د چای پیاله په میز کیښوده . په دې کې یو جگ ، چارشانه مونجې ږیره سور او سپین سپری رانتوت . لومړی یې سلام و اچاوه . آرام صیب له ځایه سپک پورته شو زه هم جگ شوم هغه وویل دا مې پلار دی . هاغه راترغاړې وت ستړي مشي یې راسره په ورین تندي وکړه . زه یې ورته ورپیژندلم . له روغې نه یې وروسته په کټ کې بالښت ته تکیه ووهله . د چای پیاله یې پورته کړه . لاگوت یې ترې نه و کړی وې ویل تاسو دواړه یو ځای اوسېږئ ؟ هاغه ورته وویل هو پلاره مورڅو تنه ښوونکي په یوه کوټه کې اوسېږو . خو ما چې تاته کله کله یادوه . هغه دا دی . پلار یې وویل ډیر ښه ماته یې مخ راواړو . وې ویل ستاسې کور و کلی ؟ ما یې زړه ځواب کې وویل . کاکاجانه زه هم ددې کونړیم . آرام صیب زما نه خبره ونیوه وې ویل . پلار جانه ما خو درته د دوي ځای درښودلی ؤ . د هاغه فکر شو . په جگ اواز یې وویل هو ، هوتا راته ویلي وو . فکر مې شو . رایاد شو . رښتیا معلم صیب ستاسې پلو خود خلکو مخکې زیاتې دي . مگر زموږ په پیچ کې هر

سړی څو گیلې پټې ته ناست دي . دلته بل کار و کسب نشته . یوازې دا کرکیله او مالداري ده . د خلکو ژوند خراب دی . د چای پیاله یې وڅښله . بیا یې جیب ته لاس تیر کړ . د نسوارو د بلی یې راویوست . ټونگه نسوار یې واچول . یوه شیبه چوپ کښیناست . بیا یې هغه ته داسې ویل . بچی زه د بهادر خان دوي کلي ته ځمه . ځواب یې رالیږلی دی . د چا سره یې د خپلوی خبره ده . دا میلمه درنه خفه نشي . هغه وویل موږ هم چکر ته ځو . هغه له حجرې نه ووت او لاړ . موږ دواړه هم په چکر ووتو . په وستل وربرابر شو .

هوا گرمه وه هر چا ځان د ونو سیورو ته رساوه . وستل ته چې ورنزدې شو . د توتانو ونو لاندې د وستل په تیگو او دالانه کې ډیری خلک پند و و . لا وستل ته رسیدلي نه وو . چې په وستل کې ناست خلک پخپلو ځایونو ودریدل . ټولو د سیند پورې سرک ته کتل . زما ملگری راته کړو . خیر کړي پورې د پله په سر موټر ودریدو . څه چل به شوی وي . زمونږ د کلي ډیری کسان بهر بناړونو کې دي . کتل مې چې هغه هم لږ وار خطا غوندې شو . وړاندې په پټیو کې هم ځینو کسانو منډې وهلې د کلي نه لوی وړو بنځو منډې جوړې کړې وې . هر چا تر موټره ځان رسولو . موږ دواړه د وستل تر څنگه ودریدو . له سینده پورې د پله په سر مو

موتر څاره - د کلي ډيري کسان له موتره راتاؤ شوي وو -
 پدې کې يو تن دهقان پداسې حال کې چې د قلبې غوايان
 يې په مخکې وو جغ او چوکه ورسره وه - په خولو کې يې
 جامې لمدي بنسکاريدي - ويې ويل - الله دې خير کړي له
 موتر نه کليوال بيا تاؤ شوي دي - څوک مړه نه وي -

بس هر چا سره همداسې ورته پوښتنې په زړه کې پيدا وې -
 لږه شيبه وروسته څه کسان ، بنځې او ماشومان له پله نه
 راپورې وتل - ټول ورته حيران پاتې وو - چې دا څه پېښه ده -
 کله چې هغوي کلي ته بنه رانزدې شول - په وستل کې دوه
 تنو غبرگ وويل دا خود سامدل زوی دی - مور حيران شو
 چې د سامدل زوی ولې ؟ څنگه چې مور ته رانزدې شو او د
 کلي په کوڅه ورسم شو - عسکري دريشي يې اغوستې وه -
 په اوږه يې د V ، ، علامه وه - زما څنگ ته ارام صيب ولاړ
 وو - غاړه يې تازه کړه - وې ويل - مور حيران شو چې څه چل
 وشو - دا د سپيره زوی خورد ظابط شوی دی - ټول کلی ئې
 وخوځاوه - د وستل خلک پخپلو ځايونو کښيनाستل - يوه تن
 وويل ته يې څه کوي - تنخوا خورې - مور ته خو ، خورد
 ظابطي غټه خبره ده - يوه بل تن چې ځوان ؤ په جگ اواز يې
 وويل - اوس خود پيچ په هر کلي کې لوی لوی افسران شته -
 ما مورين او معلمان شته دی - اوس خو هغه پخوانی وخت

نه دی - د ونې ډډ ته په یوه پلنه تیگه یو د پاخه عمر سړی ناست وو - د چیلم په سړۍ یې تیلی وواهه - په خوبت خوبت یې چیلم رابنکه - لوگی یې په خوله او پوزه راووت - سترگې یې هم غرکې غرکې سړې شوې - وې ویل وروره دا ناست کسان چې گوري دا ټول بې کاره بې کسبه او بې کماله دي - کړۍ ورځ پدې وستل کې ناست وي - بس خالي ټوکې او دوړې وایي - چیلمو نه څکوي او د وستل دا تیگې یې په نسوارو ولړلې -

دا زمور روزگار دی - ده یې خبره ونيوه - ویې ویل ته ښه وایې مگر د خلکو بې کاري ، بې سوادې او داسې نورې ددې ملک وروسته والی ، ددې شاهي نظام گناه او ملامتیا ده - مطلقه باچهي ده - د ژوند په ټولو چارو کې تپه تیاره ده - یوازې د واکمن رژیم مزې دي - نور خود گورد ملت سته ووته - لارم دي چې ټول خلک سره په یو اتفاق لاسونه سره ورکړي - زاړه او فاسد رژیم په ضد مبارزه وکړي - دده خبرې د وستل خلکو ته نوې وې - په زیاتو ښې ولگیدې - یوه تن وویل معلم صیب ستا خبرې ډیرې ښې دي - خو کاشکې چې ټول خلک پوه شي - هغه ته مې کړو ما وې راځه چې سیند غاړې ته لار شو - له خلکو نه یې اجازت وغوښت د شنو پتیو منع کې سیند غاړې ته وخوځیدو -

سیند په مستی او شور سره روان وو - مور په شنه جولگه سیوري ته کښیناستو - د سیند له اوبو یخه خپه راپورته کیده - د ونې سیوري هم یخ او دروند وو - لومړی مو په اوبو کې مخ او لاس پرینمخل - بیا مو په هغه شته جولگه خادري وغورولې او کښیناستو - ما له هغه نه د پیچ د خلکو او د نویو سیاسي ایديالوجیو د راتگ په هکله ترې اویوښتلې - هغه داسې وویل : دلته په پیچ دره کې ټول عوام خلک په دین او مذهب ولاړ دي - یوازې د گوتو په شمیر متعلمین ، مامورین او افسران د نویو سیاسي ډلو ټپلو سره سر خوځوي هغه هم دلته یوازې د خلق دموکراتیک گوند لارویان شته دي دویم د اخوانیانو ډله هم پوره فعاله ده - د ننگلام مولوي حسین شعوري د اخوانیانو په روزنه او تربیې کې پوره فعالیت کوي او هغه د جمعې په ورځ په منبر باندې د حکومت او خلقیانو په ضد وعظ کوي - د پیچ ټول خلک یې د خپل تاثیر لاندې راوستي دي - او غواړي چې په ننگلام کې یوه دیني مدرسه جوړه کړي - د لویې مدرسې د ودانۍ دیوالونه یې رسولي دي - ما وې هو ستا خبره ټیک ده - ما یې له نزدې نه خبرې اوریدلي دي - لوی عالم دی - د بل هر چا نه یې خبره ښه تاثیر کولی شي - هغه هم د تائید سر وخواوه - ویې ویل اندیواله په ټول کونړ کې په دې دره

مذهبي زور ډیر دی . ما وې دا راته ووايه چې په دې ستاسو کلي کې افسران او بنوونکیو شمیر به څو وي ؟ هغه د خپلې غاړې تازه کولو سره سم وویل په دې کلي کې دوه لومړی برید منان ، څلور پینځه واړه طاظران ، دوه تنه بنوونکي دي . د دولسم ټولگي متعلمین پکې ډیر دي . دغسې په هر کلي کې تعلیم والا کسان شته دی . پلار مې کله کله وایی . پخوا وختونو کې به چې چا کوم لیک چاته لیرلو . ماڼوگي ته به ولاړ . په کوم مامور به ئې خط ولیکلو . په دې کلیو کې میرزانه پیدا کیده . یوازې به د کلي په جومات کې ملا امام د کلي ماشومانو ته د قرآن شریف او خلاصې سبق ویلو . په ټول پیچ کې یوازې د لیچه لام ابتدائي بنوونځي او بیا د ماڼوگي او ننګلام بنوونځي جوړ شو . تر شپږم ټولگي پورې زده کړه کیده . یونیم هلک به تصادفي په ډیرو واسطو سره په کوم ملکي یا عسکري لیسې کې شامل شو . اوس خو ورځ په ورځ معارف ترقي کړې . انجونې او هلکان په هر ځای کې په زده کړه بوخت دي . او بله دا چې اوس خلک د زده کړې او تعلیم سره زیاته علاقه لري . ما یې ټوله ومنله خو د یوه نکل په رایا دیدو سره خندا راغله . هغه په شک کي شو . وې ویل . څنگ دې وخنډل ؟ ماته د پیچ د خلکو پخوانی نکل رایاد شو .

ما وې خپه نشې اشنا د پیچ د خلکو یو نکل مې اوریدلی دی. پخوا بیستو چار (۲۴) کې او که له هغې نه هم وړاندې ستا یې په لښکر مخ ښکته وتلي وو. تروته پورې چې رسیدلي وو. په چور او تالان یې لاس پورې کړی ؤ. هر څه به چې لاس ته ورغلل پیچ ته ئې رارسول. یوه تن چې په مټ ښه غښتلی ؤ. بیاسته یې تر ملا وه. په یو کور وونتوتی ؤ. له یوه وړو کي کندو نه یې بیاسته چاپیر کړې وه. فکر یې دا ؤ گني چې د وړو ډک دي چې تر کوره یې ورسوم. دروند کندو یې پشا کړی ؤ. خدازده چې په څومره تکلیف به یې رسولی وي. خو چې کله کور ته رسیدلی ؤ. ستړی ستومانه ؤ. کټ ته یې تکیه وهلې وه. میرمن یې ترې پوښتنه کړې وه. سرپه څه دې راوړي دي؟ هغه چې ډېر ساؤ تیگاؤ، ویلي ؤ. ښځې غږ مکره وژلی یې یم. وره دي جو کتلي مې نه دي چې د جوارو دي او که د غنمو. ته خویې او گوره. ښځې یې لگن راخیستی چې وړوه د کندو له موری نه راتوي کړي. بسم اله یې ویلې وه. د کند موری یې چې را ایله کړې وه. ایرې ترې راتوې شوې وې.

په دې خبره هغه په کټ، کټ وخنډل. د خندا په حالت کې یې وویل. دا زموږ پیجوال هم ډېر کم عقل دي. بیا مې ورته وویل انډیواله یوه بله مې خولې ته راغله. د شورپیک

مغدود (سایې) چې کوم شعر په ساپو پورې ویلې دی - تابه اوریدلی وي - هغه وویل - نه هغه څنگه ؟ هغه خو داسې چې - پخوا د پیچ خلکو سپورمې - ته دام ایښی ؤ - ټولو دا ویلې چې د خدای پاک لور ده په دام کې یې نیسو - مالگه یې کرلې وه - چې گڼي راشنه به شي او تر عمره به یې د اخیستلو نه بې غمه شو - همدغسې نورې ورپسې خلک وائي -

هغه راته شین د خدا اوښتی ؤ - ویلې راځه چې څو بس دی - د کور په نیت له ځایه پاڅیدو - لمړ په غرغره ؤ - د کڅ په نری باره په ورو گامونو روان شو - ما چې د پیچ د ساپو میمله پالنه په پښتني کولتور ولاړ ، د اتفاق او یو والي ځواکمنتیاله پخوا نه لیدلې وه - هغه ته مې وویل - ما چې د افغانستان د خلکو بیلې ، بیلې پرگنې د خپلې دندې د اجراء په لړ کې لیدلې کتلي دي - یو تر بله خورا توپیر لري - په ځانگړي ډول پښتانه چې د قبیلوي سیستم په څار (زاړه) حال کې داسې نښتي دي - چې د ژوندانه د نویو ترقي پسندو او د بشري هڅو او پرمختگ نه گوښي بې خبره پاتې دي - یوازې د علم و معارف لاره ددې خلکو لپاره د کامیابۍ وسیله کیدی شي او بس - په خبرو ، خبرو کې د هغوي تر کوره ورسیدو -

له خه مودي وروسته له پيچ نه راوتم . په يو سفر بهر ملک ته لارم . له ډيرې مودې تيرولو نه وروسته مې خپل وطن ته د راتلونيت وکړ . په سفر کې مې له ځان سره فيصله وکړه چې په ايران به ورتاوپرم او د هغې ملک ځينې ښارونه به له نزدې نه د موټر په سورلي کې اوگورم . هماغه ؤ چې دا بادان په هوائې ډگر کې بنکته شوم . د سرطان د مياشتې لومړۍ اونۍ وه . هوا ډېره توده وه . له هوائې ډگره چې راوتم نيمه شپه وه . يوه رستوران ته لارم . هلته مې آرام وکړ . سبايي وختي مې د اصفهان په گاډي کې ټکټ واخيست . لالمر نه ؤ راختلی چې سرويس روان شو . په لاره مخې ته ځينې وړوکي ښارونه او کلي راتلل . غرونه او ځنگلونه هم ليدل کيده . ما بنام خره لگيده چې د اصفهان ښکلي ښار ته ورسيدو . له نورو مساپرو سره زه هم له گاډي نه بنکته شوم . بکس مې تر څنگ او يو پنج صدو سي ټايپ مې پلاس کې ونيو . روان شوم . يو ځای ته ورغلم چې کتل مې لاندې سيند بهيده . او د سيند پغاړه په يوه رستوران کې ډيری خلک ناست وو . زه هم ور وگرځيدم . په يوه څوکۍ ميز ته کښيناستم . رستوران د ښځو او نرو ډک ؤ . شاوخوا د ونو ځنگل او په يواړخ کې د اوبو فواره او رنگ په رنگ گلونه وو . ډيره په زړه پورې منظره وه . دومره مې

خوبنه شوه چې ان تر سهاره ورته ناست ووم. سبای وختي وروسته له چای نه مې د تهران د موټرو تم خای وموند. یوه بنکلی نوی سرویس کې مې خای ونيو. په خو دقیقو کې گاهې ډک شو. او د تهران په لوري حرکت وکړ. ډیرې اوږدې لارې دي. خوماته هر څه نوي وو. رښتیا هم چې خومره ایران بنکلی دی. هغومره یې هر بنسار، کلی او کروندني بنکلي دي. تهران ته نیمه شپه راورسیدو. د تهران هوا هم گرمه وه. په یوه مساپرخانه کې مې شپه تیره کړه. له سبایي تشناب کولو نه وروسته بازار ته ووتلم یوه هوتل کې مې سباناری وکړو. د مشهد د موټرو هلې پوښتنه مې وکړه. له هوتله لوټکي لیری ؤ. په ټکسي کې تر هغه خای لارم. لمر وړانگې خپرې کړې وې چې د مشهد په گاهي کې کښیناستم. په تهران کې د یوه غره په سر کوم زیارت دی او هلته یوه چینه هم ده. موټر ورته ودرید. هر چا په هغه چینه کې په لپو، لپو اوبه وڅښلې. ما هم دوه درې لپې اوبه وڅښلې. لپه نیمه مې مخ ته هم وارته. د هغې چینې د اوبو خوند او یخوالی مې بیا په نوم چینه کې لانه وی لیدلی. له هغه خای نه موټر حرکت پیل کړو. په بنسارونو او غرونو راتیریده تر څو چې دما زنده ران په ځنگل او کروندو موټر ورگډ شو. ډیرې وطنې مې لیدلي دي. خود

ما زنده دان دښتې او د شولو پراخې کړوندې مې اوس هم له ياده نه اوځي له تهرانه تر مشهده زښته اوږده لاره ده . د مازنده دان په کړوندو کې موټر ټوله شپه ځغليده . يوه ورځ او يوه شپه يې لار ووهله . د سهار په لمر راختو سره مشهد ته ورسيدو . په مشهد کې مې د زيارت ليدو نه وروسته د افغانستان او ايران سرحدي ښار ته يوه بس موټر کې لارم . په سرحد کې څنگه چې د ايران سرحدي پوليسو له تلاشي نه تير شوم . افغاني پوليسو رانه پاسپورټ واخيست . او زه بيا د اسلام کلاننه هرات ښار ته لارم . په دغه وخت کې پخواني داود خان رژيم نسکور شوی ؤ . په ځای يې خلقي دولت منځ ته راغلی ؤ . هره خوا سره بيرغونه رپيدل . د نوې رژيم نوې ډمامې غږېدلې . په يوه هوټل کې مې شپه تيره کړه . سبا يې وختي د کابل په سي صدو دوکې کښيناستم . غرمه مو کندهار ته ورسوله . په کندهار کې هم ټول ښار په سرو بيرغونو ډک ؤ . د کندهار د گرمۍ څپو ووهلو . له ښاره تير شو . د زابل پلو سپرک باندي موټر په بيره روان ؤ . مازديگر لوړ کابل ته ورسيدو . کابل هغه پخوانی کابل نه ؤ . د ښار په ځينو چهار راهيو کې ، ټانکونه ولاړ ؤ . د کابل رنگ سور اوښتی ؤ .

په ټکسي موټر کې لوړ مازديگر ؤ چې کور ته ورسيدم . د کور غړي مې په ورتلو ډېر خوشاله شول . نزدې خپلوان او دوستان په لومړيو ورځو کې زما ستړي مشي ته په مينه راغلل . ټول خو په دې خوښ ښکاريدل چې په هيواد کې نوی رژيم راغلی ؤ . هر چا به د انقلاب خبرې کولې . کودتا چا نه يادوله . بس همدا د ثور اومي د الوتکو د بمبارۍ او د اسلام وطن جار د ټانک ، خانه خلق (د خلکو کور) خبرې کيدلې . د خلق دموکراتيک گوند غړي د خوشالۍ نه په جامو کې نه ځائيدل . هريو چې به مې لیده داسې ښکاريه . چې ته وا د گرد ملگ اختيار دده سره دی . د سرو بيرغونو سره د انقلابي حالت سره بې سترگې سرې شوې وې . له ځينو سره بيخي خبرې نه کېدې . سياسي واک هم عجيبه شی دی . ټولنيزو ، بنيادي بدلونونو او اوبنتونو سره بنيادم بدلېږي . کرکترونه اوږي راوړي .

ددغه وخت په دسنیو ، راډيو او تلویزیون کې د حکومت له خوا د وطن او خلکو لپاره ښې خبرې کيدې . ډيری خلک په تمه وو گنې چې نوي رژيم به ورته يو څه ورکوي . نو ځکه خو د ښارونو خلک خوښ ښکاريدل . هره ورځ به ميتنگونه او مارشونه کيدل . تر اوه اته مياشتو پورې د دولت ماشين ښه چلیده . ددې لپاره چې د هغه وخت حالاتو ته گوته ونيول

شي . د داستان اصلي پيښو او عوامل ، ځای او وخت د سترگو لیدلی حال رانه کرکټرونه څنگه راپیدا شول ؟ د رژیم د سرو سترگونه اولس سخت ډاږیده . هر څوک هرې خوا ته ، تیت و پرک شول . هر چا او هر گوند د رژیم په ضد راواخیسته . له بل پلوه سور لاس هم را اوږد شو . او ورسره جوخت د خلکو حساسیت راوپارید . له همدغه شیبونه داستان پیلېږي .

دریم څپرکی

زه چې کوتې ته ورننوتم - هغوي چوپ شول - ارام صيب وروسته له ډيرې مودې نه پما سترگې ولگيدې - له ځايه سپک راپاڅيد - په داسې حال کې چې رنگ يې زير اوښتی ؤ - د جگر نۍ دريشي يې اغوستې وه - راغارې وت - ښه شيبه مويو بل په غير کې ونيول - ورپسې هغو درې نورو چې يو تن پکې له کلي نه راغلی زلمی ښکاریده - دوه تنه نور هم ناست افسران وو - هغوي زه پيژندلم - هر يوه راسره ښه د زړه په مينه روغې او احوال پرستي وکړه - ما هغه ځوان ته ور وکتل - ارام صيب وويل دا زما خپلوان دي - له کلي نه پرون راغلي دي - په زړه کې مې تير شول - (ښه شوه دې ځوان به راته د پيچ او کونړ نه ډير څه راوړي وي) بيا مې هغه ته پام وکړ - هغه پخوانی ارام نه وو - د غاړې تازه کولو عادت يې لانه و پرېښی - مگر هغه رنگ او دره يې نه وه - شونډې يې وچې ، ډنگر بدن ، بيخي خپه ستومانه ، په څوکۍ ناست ؤ - ما وې (دا خو هغه سړی نه دی پاتې شوی ، نه پوهيږم چې څه پرې راغلي دي) هغه يو تن افسر وويل ته

دې هغه نيمگړې خبره سرته اورسوه - ماته يې راوکاته - وې ويل ستا په اجازه ده يوه خبره رانيولې وه - نيمگړې پاتې شوه - وروسته به نور گڼېږو - ما ويل ولې نه - زه به يې هم واورم - هغه وويل خبره مې د خپلې ولسوالۍ راخيستې وه - زمونږ سره يو ځای پخوا معلم ؤ - ډير ښه سپرې ؤ هر چا سره يې ډيره ښه گذاره کوله - هغه به خپله ويل - مور د فراجغان په ولسوالۍ کې ميسگران يو - خو کله چې انقلاب وشو هغه بيا ميسگر پاتې نشو - زمونږ په ځای کې ولسوال شو داسې کارونه يې وکړل چې ټول خلک يې غره ته وخيژول - دده په خبره هغه بل افسر هم خپل سر خوځاوه - زړه يې د دغسې خبرو ډک ؤ - خو دده خبرو ته يې غوږ ايښی ؤ - او په دې تلوسه کې ؤ چې کله به د خبرو وار ورځي - ده ويلې ښه ، هغه پخپلو خبرو کې لږ څه جدي شو - وې ويل - غره ته يې په دې وخيژول چې زمونږ په ولسوالۍ کې خان او فيوډال له کومه وه - يو تن حيدر خان نومیده د کليو د نورو بزگرانو نه يې کم سل منه غله دانه زياته کيده - يو دروند او ښه مهربانه سپين ږيری ؤ - په ټولو کليو کې هر چا ته گران ؤ - هغه يې راوښو کور يې ورته تلاشي کړ - ولسوالۍ کې يې څو ورځې بندي کړ - بس وچ په وچه يې ورته ويلې چې ته فيوډال يې - مور فيوډالان نه پريږدو اخر يې لاس تړلی مرکز

ته ولیبره چې تر اوسه یې مړی ژوندی ورک دی . د هاغه د نیولو او بندي کولو سره سم د کلي خلکو کډې پورته کړې ، د مودو ، مودو د کلیو امامان یې وتښتول . ارام صیب غلی او چپ ناست ؤ . هغه بل افسر د خبرو وار ونيو وې ویل دغه خو عادي کار دي . زمور په های کې د ولایت واکمنو خواتنه لومړي ووژل . بیا یې سیند ته وغورزول . ځینې کسانو نه یې چې محکمه ته ناخه زیاته وه . د محکو د اصلاحاتو په پس کې ترې په زور واخیسته . هغه کډه وکړه . د هغه د کډې سره ډیرې کډې وخوځیدې . کسم دی چې له مورې خرابه ده . دا یې وویل یوه شیبه غلی ؤ . بیا یې ناخپه وویل . زمور په ولسوالۍ کې هم ناوړه کارونه وشول . او دا ټول پخپله همدغه د حکومت واکمنو کسانو کول . د ننگلام کلی یې چې وسيزه مرگ او ژوبله پیل شوه . خلک مجبور شول چې غرونو ته پورته شول او د جهاد چیغه یې پورته کړه . خو کله چې روسان راغلل د ټولو کلیو نه کډې پاڅیدې . پاکستان ته واوښتې . د روسانو ټانکونه تر کنډۍ ورسیدل . د ټول پیچ خلک له پاکستان نه د وسلې سره راتلل او په روسانو یې حملې کولې خو ځلې د پیچ په سرک خونې جنگونه شوي دي . د دولت او روسانو کتارونه ووهل شول . دا یو ځل نه ؤ . بلکه څو ځلې د غسې خونړي جنگونه وشول . کوم وخت چې

ځینې کلي له دولتي ولکې نه ازادیدل او هلته به د کوم خلقي د کورنۍ غړي پاتې کیدل . مجاهدو سمدستي له منځه وړل . که به د خلقيانو سره په لاره تللی ؤ هم ترې ژوندي نشو پاتې کیدای . د مجاهدینو امریتونه جوړ شول . له کلیو نه هیڅوک د حکومت په لور نشوای راتلای . مجاهدینو هم داسې نادودي وکړې . چې د ټولو پښتنو او مسلمانانو نوم یې بد کړو . ما یې په خبرو کې ورودانگل . ما وې انډیواله ته ودره . چې دا له کلي راغلی زلمی څه ووايي ؟

هغوي راته وويل . هو سمه ده . مور به هم دده خبرې واورو . هاغه لومړی آرام صیب ته وکتل . هغه پوه شو چې دې له ما اجازه غواړي . ورته ویې ويل . دوي ته څه چې دې لیدلي ووایه هغه پخپله څوکۍ . ځان خبرو ته برابر کړ . ویې ويل صیب زه به هر څه چې مې مخکې تیر شوي دي ووايم . ما پخوا غوښتل چې کابل ته راشم د کانکور ازموینه ورکړم . خو هلته شرایط گډ وډ شو . د راوتلو چاره مې نه کیده . همداسې تر اوسه پورې پاتې شوم . کله چې دا نوی حکومت جوړ شو . زموږ د ټولو کلیو ، خلکو یې ملاتړ کاوه . باور وکه چې په هر کلي او بانډه کې سره بیرغونه رییدله . لږه موده نه وه تیره شوې چې یو بل شان حالت منځ ته راغی .

هغه خبرې چې له دې حکومت نه مخکې خلقیانو کولې بل ډول شوې . گوندیانو او سازمانیانو د اب و حیا خلک بې حیا کرل . نیول رانیول ، بندیانول پیل شول . د کلیود مشرانو او عالمانو سپکاوی کیده . دې ځینو خلقیانو خلک پاڅول . که د کوم خلقي بنځه یا د کور ماشومان په کلي کې پاتې شوي وو . په هغوي د راوتلو بندیز لگیدلی ؤ . ضمانتونه ترې اخیستل شوي وو . چې په دغه تپس کې د آرام لالا واره هم وو .

ددې خبرې په اوریدو سره هغه مور ته مخ راواړو . پداسې حال کې چې شونډې یې وچې وې . رنگ یې لکه د زعفران زیر اوښتې ؤ . ویې ویل په هیچا داسې ندي شوي لکه پما چې وشول . دا خبره یې په ستوني کې ونښته . غاړه یې تازه کړه . شونډې یې ورپیدې . زه پوه شوم چې کومه پیښه شوې ده . ما ورته دستي وویل . ولې ؟ څه پیښه شوې ده ؟ یو بل ته مې وکاته . ټول غلي او چپ پاتې شول . د پیښې نه هغه دوې تنه افسران خبر شوي وو . یوازې زه ترې نه وم خبر . بیا مې اوپوښتل . څه چل شوی ماته کیسه وکړئ . هغوي بیا هم څه ونه ویل . زه لاپسې جدي او توند شوم . ولې نه وایاست ؟ څه پیښه شوي دي . ؟

په غلي او تیت او از ، یوه دومره وویل - څه چې شوي د ویلو نه دي - اومې لیدل چې د آرام له له سترگو اوبنکې روانې وې - زه بې صبره شوم - ولې راته نه وایې - زه باید خبر شم - اخر څه شوي دي ؟

هغه یوه افسر ساعت ته وکتل وې ویل موږ دواړه درنه اجازت غواړو - آرام صیب ته رابنکاره شوي وو - اوس څو - چې کارونه مو په مخکې پراته دي - هغوي لارل - موږ درې واړه پاتې شو - پدې وخت کې یوه عسکر چاې راوړو - له چاې نه مو لاگوت نه و کړی - بیا مې هغه ته مخ واړو - ورته اومې ویل - زما خوله تا سره وروري ده - له ما یې څنگه پتوي - اخر څه پینښ شوي دي ؟ هغه د خپل عادت له مخې غاړه تازه کړه - وې ویل - موږ او تاسو چې پدې گوند کې دا دومره هلې ځلې کولې - ددې لپاره گني چې که کوم بنيادي تغیر پدې ټولنه کې رامنځ ته شي - او ددې غریب ملک او خلکو لپاره په ټینګ صداقت سره خدمت وشي - خپل کور و کلی ، بچي مو پرینسي وو - ددې دولت او گوند لپاره ، چې د ملگرو د انتقاد لاندې رانشو - خو خلقیانو داسې کارونه وکړل چې خپل خلک یې راته د بنمنان کړل - دوي خو اوس خپلې مزې کوي - زما غوندي کسانو پکې هر څه له لاسه ورکړل - اوس نو زما په دې ژوند څه ؟ اوس که راته دا

ټوله دنیا سره زر شي څه يې كوم - ددې خبرې سره يې ستونۍ راډک شو نورې خبرې يې په ستونۍ کې پاتې شوې - په هغه مې نور کار ونه لازه - د کلي نه راغلي ځوان ته مې وويل - وراره ته خوبه خبر يې ؟ که راته ووايي ؟ هغه سترگې د ارام په لور ورواړولې - هغه پداسې حال کې چې ژړل يې - په ژرغوني غږ يې وويل هلکه ټوله کيسه ورته وکړه - هغه کيسې ته ځان سازه وه - ما وې دى به دلته پرېږدو ما او تا به هلته په چمن کې کښينو - ټوله تيره شوې کيسه به راته وکړې - هاغه ته مې وويل - ارام صيب ته دا چاي وڅښه چې سپرې زه او دا زلمى به هلته کښينو - چې ماته اصلي پيښه بيان کړي - هغه يوازې سر و خوځاوه - له خپلگانه يې له ستونۍ نه اواز نه راخوت - زه د هغه خپلگان وچ کلک کړى ووم - تلوسه مې وه مال چې اوس راته ميلمه زر کيسه راواخلي - د هغه د کار له کوټې نه بهر په چمن کې له يوې ونې سيوري ته کښيناستو - نور په ما کې هم صبر ختم شوى ؤ - ما وې ښه وراره غوږ مې دى - هغه شا و خوا له سترگو را لاندې کړه - خپل څادر يې د کوناتي لاندې کړ - په خبرو يې داسې پيل وکړ - صيب ښه دې وکړل - چې دلته راييل شو - د هغه په مخکې ددې خبرو کول راته ښه نه ښکاريدل او نه ما سره دا جرأت وه چې د هغه په مخکې مې

کیسه درته کړې وای. خبره داسې ده چې تاته به ددې پته نه وه چې دده میرمن هلته په کلي کې بنده پاتې شوې وه. کله چې د پیچ درې نه روسان او حکومت نظامي قوتونه د ولایت مرکز اسعد اباد ته راووتل. د پیچ درې ولو تنګي کې عمومي امریت جوړ شوی ؤ. همدا شان نور وارپه، وارپه امریتونه په هر کلي او محله کې د ټوپکیانو د بنه تنظیم او د خلکو تر منځ کنټرول لپاره جوړ شول. هیچا ته دا اجازه نه وه چې بې له امریت د اجازې نه حتی له خپل کلي نه اوځي. او که چا به سرغړونه وکړه. هغه ته به کلکه سزا ورکول کیده. همدغه شان خو ځلې دده میرمن او بچیان یې له نیمايي لارې نه گرځولي وو. خو کاله وروست یې چې د بیا راوتلو نیت کړی ؤ. د هغوي د تیرې پینې ټوله کیسه دده د میرمنې له خولې داسې پیل کیږي.

څلورم څپرکی

يوه ورځ د خپل کور په انگنې کې د کټ لنگې ته لاس ترزنې فکر وړې ووم. (ډيره موده تيره شوه چې دا لعنتي جگړه روانه ده. د وړو د پلار هم کوم احوال نه راځي. مړ به يې که ژوندی به يې؟ دلته نه مکتب شته نه د جومات سبق، ملايان هم تبتيدلي دي. بچي مې بې زده کړې پاتې شول. چې دا به کوم سرته رسيرې؟) په دې کې مې خوانبې راغله. د کټ په بازو راته کښيناسته وې ويل. لورې ولې؟ خنگه لاس ترزنې فکر وړې يې؟

ما وې بابې، هسې دې ستا لمسيانو ته سوچ يورم. خواران بې تعليمه پاتې شول. د سبق وخت يې دی. خو حالاتو ترې هر څه واخيستل. هغې خپل پرونی په سره ساز کړ. وې ويل. د ظالمانو دې کور وران شي. چې تاسو ته د وتلو او کابل ته د تللو اجازه نه درکوي. وطن اور اخيستی دی. نه مې بچي راتلای شي او نه دوي ته د تلو امر ورکوي. لاس يې پاس ته ونيول. يا الله زما په زوی ورحميرې. يا الله ته خو دا ماشومان يې ورسره يوځای کړې. د بودی په مخ

اوبنکې راماتې شوې ما هم ورسره وژول. د کور په دروازه کې خسر کاکا مې په بیره او ساه نیولی رانتوت. له وړاندې یې خپلې میرمنې ته غږ کړ وې ویل بنځې هله زر کوه. پیسې راواخله، خوانبې او زه دواړه سپکې له کټه پاڅیدو. هغه زموږ خوا ته راغی وار خطا بنکاریده. خوانبې ترې پوښتنه وکړه. خیر خودی څنگه بې واره بنکارې؟ هغه لومړی ماته راوکاته بیا یې بنځې ته وویل نقیب ترورزي یې د خیوې له جگړې نه راوړو. دوه تنه ورسره د کلي ځوانان نور هم شهیدان شوي دي. خوانبې په چالاکی سره کوټې ته ننوته. پیسې یې راوړې او هغه ته یې ورکړې. پیسې یې لومړې وشمیرلې. خدا زده چې خوبه وې خو هغه جیب ته کړې او دواړه په چالاکی سره له کوره ووتل. درې جنازې کلي ته رانتوتې. ټول کلی ځکه په ویر گډ شو چې د کلي خلک یو تر بله خپلوان دي. د یوه شهید کور زموږ د کور تر څنگه ؤ. د کوټې په زینه ورپورته شوم. غوږ مې کیښود. د ژړا او چیغوانگازې راتلې. د بنځو د ژړا په غږ کې ستاینې کیدې. زه هم د زینې په سر ژړا ونیوم بې له هغې مې زړه نری ؤ. په هټکو، هټکومې وژړل، زړه مې تش کړ بیا راکیوتم. دوه واره زامن مې د کور په غولي کې په لوبو اخته وو. هغه نور دواړه چې لوټکي لوی گانې وو له کوره

بهر وو - ډېر ساعت پس خوانبې مې په دروازه کې راغله -
 سترگې يې لمدې وې - پوزه يې د زوره کي (ټيکري) په
 پيڅکه پاکه کړه - همدا يې ويلې - خدايه توبه مې دي - الله
 ستا رضا ده - زه مخې ته ورغلم - بابې سترې مشې - سترگو
 سترگو ته مې ورته کتل - ما وې چې څه به وايي په ژرغونو
 سترگو يې راوکاته - وې ويل - لورې لاس پورته که - چې پاک
 خدای زما زوی روغ رمټ ولري - مور ډواړو د دوعا لپه
 پورته کړه - امين مې ورسره ووايه - هغه کټ ته کښيناسته
 وې ويل - بچې خوله مې وچه ده - که يو گوټ اوبه دې
 راکړې په منډه مې ورته اوبه ورکړې - غاړه يې تازه شوه په
 کرار مې ترې اوپوښتلې مورجاني ته خوراته ووايه څنگه
 پيښه شوې ده؟ لورې د خيوي په جنگ کې درې واړه مړه
 شوي دي - ټول کلی په وير اخته دی - په درې واړو شهيدانو
 وروگرځيدو - په کلي کې د محشر ورځ ده - ویرونه ،
 ژړاگانې دي - د پيچ د ډيرو کسانو پکې مړي او ژوندي
 ورک دي - د هر شهيد ميندو او خویندو يې ځانونه وژل -
 خاورې يې په سر بادولې - او اې رښتيا خواته مې يوه ښځه
 ناسته وه - هغه د فضل جان ښځه نه ده؟ هو پيژنم يې - څه
 يې ويل؟ هغه د يوې بلې ښځې سره لگيا وه - ويلې د لږ
 کلي د شير احمد خان يو زوی او مشر وراره يې هم ورک دي -

نه یې په مړو کې پیدا کړي او نه یې په ژوندو کې - سړي یې ورپسې اچولي دي تر اوسه یې لادرک نه دی لگیدلی - او دا یې هم وویل - د پیچ په هر کلی کې مجاهدین یو یا دوه شهیدان شوي دي - هغې خپل دواړه لاسونه سره وموښل - خو توبې یې له خولې ویستې - بیا یې زنه ورپیده - پرینګ شي په ژړا شوه - د ژړا په حالت کې یې همدا ویلې - الله ته مې بچی سهي سلامت وساتې - ماته د هغې په دې خبره ژړا راغله - پاخیدم - دننه کوټې ته شوم - بنه ډیر مې وژړل وړوګي زوی مې راپسې راغی - په نښتې او تنګۍ خبرو یې وویل مول جاني ته ولې جالې؟ زما سترگو ته یې کتل او همدا یې ویلې - مول جاني ولې جالې؟

ما خپلې اوبنګې پاکې کړې - هغه مې غیر کې وینو منډو ته راووتم - مازدیګر مانځه ته خواښې پاخیدلې وه - زه پخلنځي کې په پخلي بوخته شوم - په دغه ماښام چا ډوډۍ هم ونه خوړه - هر څوک له خپګان نه له مړۍ نه نیول شوی ؤ - خسر کاکا ماخستن تیر کور ته راغی - د ډوډۍ مې ورته وویل - هغه ډیر خپه ستومانه وو - وې ویل - ډوډۍ مې خوړلې ده - کټ ته یې بالنبت ته تکیه ووهله - سوړ اسویلی یې له خولې ووت - وړوګي لمسي ته یې ورنارې کړې - هغه په منډه ورته راغی - غیر کې یې کښیناست په سر یې ورته

لاس تیر کړې - حالت یې لږ څه بڼه شو - ټول لمسیان پرې گران وو خو دغه کشری هلک یې د زړه سر و - د هغه سره یې ورو ورو خبرې کولې - چې ما ترې په کرار داسې پوښتنه وکړه - کاکا جانه مری بنځ شول ؟ هغه لومړی خپل پتکی د کتې پښې ته واچاوه - پخپل تندي یې لاس تیر کړ - وې ویل - هو لورې - درې واړه مری خاورو ته وسپارل شول - یوازې دانه ، په ټول ولایت کې هر کلي ته د خیوي جگړې مری ورکړل - دا خولا پرېږده - یوسف د کوزو کورونو خلکو ته گړیده ویلې د خیوي جنگ کې مور او زوی جدا کیدل - ده ویلې پرون نه آ بل پرون د سهار نهه بجې به وې چې مجاهدینو لښکر په خیوه ورغی - دولتي پوستي او قواوي مخکې نه مخکې نه په مورچو کې د دفاع په حالت کې ناست وو - لښکر چې ور داخل شو - په یو وار یې د ډزو پیل وکړو - توپې ، ټانکونه ، چارمیله او نور هر ډول وسله ډزیده - مجاهدین داسې وژل کیدل لکه په مرغیو چې د چریز ډز وشي - بې شمیره مجاهد د خیوي په جنگ کې په قتل ورسیدل - د خلقیانو په کورونو ور واوښتل - بنځې او نر لوی واړه یې له تیغه تیر کړل - مجاهدو قوماندانانو له کورونو نه پیغلې انجونې وښتولې - په عربو یې خرڅې کړې - کسم یې کاوه - ویلې ما چې دغه حالت پخپلو سترگو ولید - ویره مې وشوه - په سترگو مې

ولیدل چې په خپوه کې لس کلن ماشومان یې حلال کړل - ده ویل بیخي مې له دغسې جهاده زړه تور شو - ډیرې داسې کسان هم ول چې د جهاد په نیت نه و یوازې بیستي یې تر ملا ترلې وي - چور ، چپاول پسې تللي وو - هیڅ ډول وسله ورسره نه وه - او زیات هم دغه شان کسان ووژل شول - او دا یې هم وویل ځینو غواگانې او نور مالونه له ځان سره بوتلل - ویلې په خپوه او شگه بالکل قیامت تیر شو - ده دا خبرې کولې چې یو تن کاکا خسرو په دروازه کې رانوت - لاناست نه و چې وې ویل یره لالار ب دې خیر کړي - ټول ملک اور اخیستی دی - د مسلمانانو زړونه د کانونه هم کلک شوي دي - تا خود هغه سرې خبرې واوریدې چې د خپوي د جگړې نه تازه راغلی و - هو وامي وریډې - غوني مې رازیگ شو - دغسې ناروا په اسلام کې نشته دی - چې ماشومان حلالوه - بنځو او ماشومانو څه گناه کړې ده - دا ټول دالله قهراو غضب دی - چې دې مسلمانانو ته شوی دی - خوانبې بیا توبه ویسته وې ویل - خدای دې زموږ ایمان ته خیر کړي - بس ټول په همدې خبرو اخته وو - کاکا خسر وویل لالار بنتیا اوس خو ولایت له روسانو او دولت نه خالي شو - خوبنه دې نه ده چې دا وار په کابل ته بوځو - خسر کاکا یوه شیبه غلی و - بیا یې وویل - ته بڼه وایې وروره خبره تازه

په تازه ده - پرېرېده چې دا گرمه خپه تیره شي - بیا به گورو - هغه بیا راغبرگه کړه وې ویل - تر چغه سرايې خو هیڅ خبره نشته - له هغه ځای نه د نوپاس په لاره گډايي ځي راځي - ده په ځواب کې وویل - فکر مې دی - خو ورځې به صبر وکړو - حالات به وڅارو - اگرچې وضعه معلومه نه ده - کیدی شي دولتي قواوي بیا راشي - په دې خو ورځو کې به حالت ته گورو - دا خبرې پما بنې ولگیدې - هغوي خپلو کې سره گډیدل - ما په زړه کې کرل ریبیل (کله به مې وې چې دا بچي مې کابل ته پلار ته ورسوم ؟) زه لایه دې سوچ کې وم - چې کاکاخسر پاڅید د کور په اراده روان شو - په دروازه کې چې وتلو وې ویل للازه به د ځینو کسانو نه پوره احوال واخلم - په دې نزدې ورځو کې به که خدای کول د تلو نیت ترو - ده ورسره مخه بنه وکړه - او هغه لار - له همدغسې شپې نه وروسته زما سره څه نا څه هیله پیدا شوه - گني چې یوه ورځ به که خدای کول کابل ته د تلو په نیت له دې کوره ووځو - یوه غرمه زامن مې څلور واړه په دسترخوان ناست وو - له خولې مې ورته وخاته - د پلار لیدو ته به په خیر سره لار شئ - نیکه مو ویلي دي - په دې ورځو کې لاره خلاصیږي - کابل ته ځوو - ټولو په دې خبره ماته را وکاته - د هر یوه په څیره کې د خوښۍ نخښې بنکاره شوې - له ټولو نه وړوکی وویل

(مول جانې مورې کابل ته څو ؟) هغه له دسترخوان نه راوړلې شو. خواته مې راغی. مولې کله جو؟ هغه ځان بیخي زما غیر ته راجوخت کړ ما وې ته اوس ډوډۍ وخوره. دوه ورځې وروسته څو په خیر. مشر زوی مې لورگانی و. په هر څه پوهیده. له ځان سره یې وویل په دې خو مورې غولوي. څو کاله تیر شول. ته همدا وایې چې کابل ته څو. د هغه زړه نه لویده. هغو دوه تنو یو بل ته سره وویل. مورې کابل ته څو. په دې خبرو کې هلکانو بڼه په خوشحالی سره ډوډۍ وخوره. خپله لپه مې دوغا ته ونيوه. یا الله ته خود دوي زړونو ته وگورې. پخپل فضل سره مې دا واړه خپل پلار ته ورسوي. زمورې تمه پیدا شوه. هر ساعت گږې راباندې اوږدیده. خسر مې دا ټینگتیا په مورې کړې وه چې د خپل تگ په باب چاته ونه وایو. په هره شیبه به رانه زامنو پوښتنه کوله. همدا به یې ویلې. ابی. کله به څو ؟

ما به ورته ویلې. په دې ورځو کې به څو. خو پام کوی چې بیرون چاته څه ونه وایاست. چې د کوڅې او کلي واړه درنه خبر نشي. هغوي ټول په دې پوه شوي وو. چې د خپل تگ خبره به چاته نه کوي. څو ورځې وروسته یوه شپه خسر کا کا مې او خواښې ته په احتیاط سره وویل. بیگانه ته به په خیر سره ماخستن له کوره وځو. ماشومان به بڼه سنبال کړې.

خالي خپلې جامې به ورسره واخلي. خوبيا هم درته وایم چې څوک درنه خبر نشي. خوابنې ورته سترگو، سترگو ته کتل. وي ويل يه سرپه څنگه دې يودم داسې زرد تلو فيصله وکړه؟ هغه ورته وويل بنځې حالت به له دې نه پسې گډ وډ شي. بيا به هيڅ نشو کولی. همدا وخت په دې بڼه دی. چې تازه په تازه ولايت آزاد شوی دی. بڼه په اسانۍ سرې په نوا پاس اوختلی (اوبنتلی) شي. دا يې سم وخت دی. د خوابنې په سترگو کې اوبنکې وځليدې. وي ويلې. زما خو دې هلکانو پسې زړه وړانيزي. دا به څنگ شي؟ خاوند يې لږ څه غصه ناک شو. داسې يې وويل. دهغه زوی دې هيڅ فکر درسره نشته دی؟ اخر خو هغه ددې تنکيو زامنو پلار نه دی؟ هغه غلې شوه بيا يې څه ونه ويل. يوازې د دوعا لپه يې پاس ونيوه. ويې ويل. يا الله ته خومې بچي سهي سلامت ولرې. او ددې خپلو بچو سره يې نصيب وکړې. کاکا په بېره بهرته ووت. په دروازه کې يې مخ راستون کړ. ماته يې کړو. لورې بيگانه ته درسره چرگ حلال کړه. ډوډۍ تياره کړه چې هغه نور کاکاگان دې هم راځي له دې خبرې سره له دروازې ووت. دغه ورځ راباندې لږ څه په خوشالتيا او هم په خپگان تيره شوه. خوشاله په دې ووم چې بچيان به مې د خپل پلار سره اوگوري. او خپه خو

په دې ووم چې مجاهدین مو واپس راستانه نه کړي. بس ټوله ورځ مې همدا سوچونه وهل. ترڅو چې ما بنام شو. مالا ان د ورځې نه د خپلو ماشومانو جامې او خپل ضروري شيان برابر کړي وو. د ما بنام په خره کا کا خسر دوي هم راغلل. ټولو په يوه دسترخوان ډوډۍ يو ځای وخوړه. وروسته بيا چای څښلو په وخت کې خبرې راوچول شوې. لومړی کا کا وويل. لاس پورته کړئ. چې په وطن کې ارامي راشي. او دا زموږه سفر هم الله په نښه شان سره تر منزله ورسوي. ټولو په گډه دوعا وکړه. هغه بيا خپلو خبرو ته داسې دوام ورکړ. داسې خبره ده. چې زما په فکر سره کابل ته د تلو همدا نن سبا ورځې دي. کيداى شي حالات تغير وخوري. لابه بدتره مخې ته راشي. ډير کلونه ووتل دا د پيچ ساپي به وايي. دا څنگه کمزوري دي چې خپل واړه پلار ته نشي رسولى. د پښتو ملک دی. په بې غيرتۍ خو ژوند نه کيږي. توکل په خداى دی. همدا نن شپه به له کوره وځوو. تر څو سبايي رونا لگيږي. په نوا پاس به واورو. له کوره چې څنگه ووتو. ددې کليو پغاړه د غره د بيخ په لاره به ځانونه تروته پوره رسوو. په سرک به نه ځو. ځکه چې په سرک مجاهد بنکته پورته کيږي. خطر راته پيښه نشي. زما دا فيصله دا تاسو څه نظر لری؟

کشر کا کا خسر ، خپله د چای پیاله کینسوده . په تونده او جدي لهجه يې وويل . لالاددي مجاهدینو سره خو مور لړ بر کپړو . دا په امریت کې چې کار کوي . د امیر نه رانیولي ټول د ظلم او ناروا په مورچل ناست دي . داسې ظالمانه چلن يې له خلکو سره راخیستی دی . چې په اسلام کې هډو چا کړی نه دی .

دا یوه اونۍ مخکې يې د یوه خلقي بوډا پلار باندي يې د چار ماری فیصله وکړه . او هغه بوډا سړی چې ټول عمر يې په دې سیمه کې تیر کړی یو مسلمان او پښتون سپین روبي يې دولو تنگي کې په دې نامه چې د خلقي پلار وو . د تیگو لاندې چار ماري کړو . هغه به نارې او چیغې وهلې . همدا يې ويلې . یه ورونو زه خو ستاسو ساپی پښتون مسلمان یم . ولې مې وژنی . خلکو ويلې . دغه بیچاره بوډا يې په دغسې مرگ ووژلو . نو ځکه وایم چې خدا مه کړه له کوم مشکل سره مخامخ نشو .

مشر کا کا خسر وويل . وروره ستا خبره په ځای ده . خودده دا د تگ پروگرام هم د سړي زړه ته لویږي . د دولت د قواؤ وتلو سره د خلکو خوښت او تگ راتگ زیات شوي دي . توکل په خدای . په ډیر احتیاط سره به ددې پیچ د خاورې نه ځانونه اوباسی . اخواته بیا خطر ه نشته دی . ټول په دې

رضا شول چې په دې شپه له پيچ نه لار شو - کاکا خسر وويل
يو ځل بيا لاس پورته کړئ خدای ته سوال وکړئ - چې په خیر
سره تر کابله ورسیرئ - دوعا وشوه - وخت ماخستن وو چې
کاکا خسر وويل تاسو ټول به هم دلته په کور پاتې کیرئ -
بې له هغې مور سره واره دي - دوه تنه وریرونه ، ورور مې ،
څلور تنه لمسیان ، اینگور مې ، شکر لویه ډله یو - په
احتیاط سره به ځوو - دا خواښې مې زنه ورییده - اوبنکې
یې په مخ راماتې شوې - په ژړا کې یې وويل - دا واره لمسی
به په دې لاره په دې توره شپه کې څنگه لار شي -

خاوند یې ورغبرگه کړه - بیا دې په ژړا پیل وکړ - یوازې
دوعا کوه چې دا نمسیان دې خپل پلار ته ورسیري - بیا یې
ناستو کسانو ته وويل مونږ به حرکت وکړو - ماته یې وويل -
لورې ته خوتیاره یې ؟ ما وې هو کاکا جانه - هلکانو ته مې
پاکې جامې اغوستې دي - بوتان مې ورپښو کړل - د کور په
دالانه کې مو د کور د نورو غرونه مخه ښه واخیسته - په
دروازه کې چې راوتو کاکا خسر مې خپلې میرمن پسې
راستون شو ورته وې ويل یه ښځې زموږ د تگ نه چاته څه
ونه وایې - هغې د ژړا په حالت کې په ژړغونې رغ وويل -
سمه ده خپل هر لمسی یې په سترگو ، سترگو ښکل کړل -
ماته راغارې وته - دواړو په پټو سلگو سلگو وژړل - په توره

شپه کې د خپل کور او کلي نه راووتلو. د تور او بد نصیب د ناکامه یون لومړني گامونه مو واخیستل. د کلي نه بهر د غره بیخ ته مو لوی لارې ته ځانورساوه. کله چې په لاره ورسم شو. کاکاخسر وویل. ماشومان راسره دي. په کرار، کرار به ځو. هلکان هم چابکه روان وو. خوشاله په دې وو چې د پلار لیدو ته کابل ته تلل. کشری زوی مې له لاسه نیولی وو. له هغه نه چې مشر وو. هغه خپل نیکه له لاسه نیولی وو. هغه نور دواړه پخپله روان وو. کاکاخسر د خپلو دوه زامنو سره مخکې روان وو. په ټول کلي چوپتیا خوره وه. له کوم کوره به یو نیم سپي غپلې. هوا دومره توده نه وه. په دې شپه سپوږمۍ نیمې ته ورغلې وه. لاره سمه بنکاریده. د سیند شور اوریدل کیده. د کلي هدیرې نه چې تیریدو. د بگوي دولۍ راتلې. خلک وايي چې بگوي دولۍ وهلې. ایرې پسې باید وارتول شي. ځکه چې خوله یې سپیره ده. خامخا مړي کیږي. ما د بگوي په اواز پسې په زړه کې وویل. (الله دې خوله د ابرو نه ډکه کړه). په تلو تلو کې د خپل کلي دشنه غوړیدلې کڅ او د غره د راغزیدلې غیږې نه واوښتلو. د یوه بل لوي کلي په خوا ورغلو. د شپې رښتیا چې منزل بنه غوڅه کوي. هلکان هم گړندي روان وو. یوازې کشری هلک به هم دا ویل. (مولې کله به

لسيږو؟) ما به يې لاس پلاس کې کيکاره - ورته به مې وويل - اوس رسيږو - کله به چې ډير ستړی شو پشا به مې کړو - پرې پوهيدمه چې ستړی به شو - منزل به يې وران شو - نو هله به مې پشا کاوه - هغه نور په نيکه پسې گړندي روان وو - د دوبي شپې وې - بيا خو چې منزل هم شي - د سړي خامخا گرمي کيږي - په دغه شپه سپوږمۍ د اخرو شپو وه - کله به چې د غرونو سيوري شو او سپوږمۍ له غره نه پناه شوه - لاره به تورتم شوه - هلکان به زما خواته ورو ورو تلل - ماشومان وو ډاږيدل - کله خو پداسې توره شپه کې له کوره نه وو وتلي - په يوه دمه خای کې مودمه وکړه - د تيگو په سر کښي ناستو - يوه زوی مې له نيکه نه پوښتنه وکړه - ويې ويل بابا کله به رسيږو؟ هغه لومړی ورته وويل - چوپ شه خبرې مه کوه - څوک به يې واوري - رسيږو مه ورخطا کيږه - بيا يې ماته وروشانې وويل - لورې دغه هلک به زه پشا کړم - ته درسره دا هلک له لاسه ونيسه - له دمې نه وروسته مې هغه بل له لاسه ونيو - او روان شو - له څلور پنځه و کليو نه تير شولو - په اسمان کې پيرونې پريوتلي وې او تلې راختلې وې - کاکا خسر وويل شپه وتې ده - اسمان کې تلې راختلې دي - پاخيږه چې څوو په خير - خسر مې وويل لږ څه گړندي به څو - چې ددې کليو نه ځان اوباسو - وړو ته مې وويل -

شابسې زر زر ځی. چې ورسپرو بڼه شیبه منزل مو وکړو. د یوې لارې سر ته ودریدو. کاکا په ورو شانې وویل. اوس به په دغه لاندې کلي کې پله ته ځان اوباسو. خو خیال ساتی. چې په کوڅه کې ورو ورو گامونه ږدی. چې څوک خبر نشي. دا اخري کلی دی. اخوا ته بیا دمره څه خطر نه نشته دی. په نړۍ لاره وړاندې سیند ته څیرمه کلي ته ورستانه شو. دغه لاره له پاسه په پتیو کې کلي ته تللې وه. مور په احتیاط سره د کلي سره ته یوه کوڅه چې د کلي په منځ کې تیره شوې وه. گامونه اخیستل. کلی پوره گڼ د غره بیخ کې د سیند په غاړه پروت وو. په دغه کلي کې آرامه ارامي وه. یوازي د سپو غږا راتله. او ورسره د سیند شور اوریدل کیده ځکه چې د کلي مخې ته سیند له لویو تیگونو تیریده. اوبه یې ډیرې په دې وې چې دغه موسم کې د غرونو واورې ویلې کیږي. سیند بیخي په شارو روان وي. اوبه یې دومره یخې وې چې څوک پکې له ډیره یخه هډو لاس نشي بنکته کولی. کله چې مور د کلي د منځ کوڅه لا نه وه سرته رسولې. چې یو سړي ناڅاپه د یوې بلې لندې کوڅې نه راووت. له وړاندې یې داسې غږ وکړ. ودریږی. نور چې دخوا ته قدم راوانځلی. پخپل ځای ودریږی. هغه شپیلی وکړ. لږه شیبه ودرید. یو بل تن هم راپیدا شو. خپلو

کې یې څه سره وویل. بیا دواړه مور پلوراروان شول. خسر مې ورمخې ته شو. هغوي پرې غږ وکړ. مه بنوره. ځای پر ځای ولاړ اوسه. دې ودرید. مور ته یې وویل تاسو به هیڅ نه وایاست. زه ورسره گډېرم. هغوي دواړه چې زمور خوا ته راغلل. یو یې ودرید. ټوپک یې وکړه څاوه مور ته یې د ټوپک شپیلې. ونیوه. هغه بل بڼه پسې زمور خوا ته راغی وې ویل. څوک یې وی. چیرته ځی. ده ورته کړو. وروره مور ددې پیچ یو. د خپل کلی نوم یې ورته واخیست. ویلې چیرې ځی. بارکنډی کې مویو خپلوان سخت ناروغه دی. د هغه ټپوس ته ځوو. هغه وویل. دا ماشومان په دې توره شپه کې او د مریض پوښتنې ته؟ نه نه داسې نشي کېدی. راځی چې امریت ته ځوو. ده ورته په عاجزی وویل. وروره. امریت د تلو څه ضرورت دی؟ په مونږ باور ولره. خپل نوم او د ورور نوم یې ورته واخیست. خو هاغه کله منله. وې ویل. راځه چې امر صیب ته دې یو ځل بوځم. هغه سره دا خبره وکړه. هغه بل ټوپک والا ته یې وویل. ته دې نورو ته گوره چې زه دی بوځم. کاکا ورسره لاړ. کاکا خسر د هغه بل نه پوښتنه وکړه. ورته یې ویل. وروره ته ددې کلي یې؟ هغه ځواب ورکړ وې ویل نه کاکا زه د تنگي یم. په تنگي کې د چا څوک یې؟ هغه خو پدې پوهیده چې دا خوزما

ټوله کورنۍ پيژني - ضرورت نشته چې ځان وروبنسيم - وې ويل کاکا د نورو خبرو اجازت نه لري - غلی ودريرېه - تر څو چې هغوي راځي - امر صيب امر کړی دی - چې دشپې به هيڅوک نه پرېږدی چې بنکته لاړ شي - ده ورته وويل مورږ خو ددې پيچ خلک يو - شکر دی مسلمانان يو - ساپي پښتانه يو - تاسو هم ددې وطن کور و کلي خلک ياست - دا موڅه راخيستي دي؟ هغه وويل کاکا نور د خبرې حق نه لرې - غلی ودريرېه - ده ورسره نور څه ونه ويل - يوازې دمره يې وويل چې امر صيب مو بنکته نه پرېږدي تر څو د مريض پوښتنه وکړو - خير دی واپس به کور ته ځوو -

په دې کې لالږه شيبه تيره شوې وه وه - چې هغوي له امر ته راغلل - هغه ټوپک والا وويل - امر صيب امر وکړ - چې دوي له پله نه تير کړي - وارپه ورسره دي - مورږ دا فکر وکړو - گني چې امر صيب د مرستې لپاره ورته دا خبره کړې ده - زه هم په زړه کې خوشاله شوم - فکر مې کاوه چې سهار ته به که خدای کول چفسرای ته ځان ورسوو - يو تن له مورږه مخکې اوبل رانه وروسته روان وو - ما ورو غوندې له خسر کاکا نه پوښتنه وکړه چې اميريت کې يې درته څه وويل؟ کاکا وويل زه يې امر صيب ته نزدې ورپرې نښودم - خو کله چې دغه ټوپک والاد اميريت د کوټې نه راووت - دومره يې

وویل - امر صیب وایي چې له پله نه یې تیر کړی - چې د پله پیره دار یې راستانه نه کړي - همدغه خبره زما زړه ته ولویده - نور ورسره ما هم څه ونه ویل - په دې وخت کې له کلي نه ووتلو - سیند ته ورنزدې شو - د سیند له څپو او د تیگو له غولیو نه سره څپه تر موربه رارسیده - پل مو ولید چې د لرگیو اوږدې پیړې تختې د سیند په سر د تیگو په ډیریو پرتې وې - له اوبو د سطحې نه پل لوړ پروت وو - د پله ډیری ته چې ورسیدو - هغه مخکې چې روان وو - دې بل ته ورنزدې شو - پت یې ورته څه وویل - خو کله چې په پله ورو روان شو - خسر کاکا یو هلک پشا کړی وو - او مشر یې له لاسه نیولی وو - او د ټولو نه چې مشر وه - هغه پخپله روان وو - همدا شان کاکا خسر هم یو هلک له لاسه نیولی وو - او هغه بل پخپله په پله روان وو - کاکا چې څنگه په پله ورسم شو - مخ یې راواړو - ویي ویل - هلک ټینگ ونیسه - پل رچیرې - چې ونه لویږی - هغوي ټول په پله ورو روان شول - ما مې کشر زوي پشا کړو - له ټولو نه وروسته ووم - په دې کې ډزې شوې - ما داسې فکر کاوه - چې گني له پله نه هغې غاړې نه ډزې وشوې - څه خبره به وي - چې څنگه مې د پله په دره پنبه کیښوده هغه ټوپک والا رانه مخکې شو - ویي ویل خورې دا هلک ماته راکړه تا نه به ولویږي - د هغه خبره

مې زړه ته ولويده - هلک يې رانه واخيست - په غيږ کې يې ونيو - له مانه مخکې شو - چې په دې وخت کې بيا د کلاشنکوف ضربه وچليده - د سيند شور دومره زيات وو چې ډزې پکې هيڅ نه اوريدل کيدې - اوبه چرندې روانې وې - د تيگوسره د سيند دغري او زوږ غوږونه کنول - سپوږمۍ هم له دغه نادودي نه خپلې وړانگې راټولې کړې وې - پل هيڅ نه بنکاريده - په دې کې د پله له سره څه شور مې تر غوږه شوه - بيا دوه ډزې وشوې - شکمنه شوم ما وې چې دا ډزې ولې کيږي - هغه ټوپک وال وويل - خورې په ما پسې راخته - هغه رانه دوه گامه مخې د پله په دره کيښودل - سترگې مې د پله درې ته نيولې وې - غوښتل مې چې پورې وزم - په مخکې مې وکاته چې د پله له اوږدې درې نه هغه سړي هلک له خپلې غيږي نه پورې وهي چې سيند ته يې وغورزوي - هاغه ترې له غاږې نه دواړه لاسونه چاپير کړي - اومې ليد چې د هغه لاسونه يې له خپلې غاږې نه خلاص کړل - ما په دې وخت کې فکر وکړ چې هلک يا ډاريږي او يا د پردۍ غيږې خوند نه دی ورکړی - چې په دې کې د هلک داسې چيغه مې واوريده - يا ابی؟ نيغ مې ذهن ته ودريدل - چې گني هلک د سړي له غيږې ولويد - د پله له درې نه شاته راغلم - ما وې چې د ډيرۍ نه پورې غاږه پام وکړم - بيا

مې يه ابې غږ ته فکر شو. نوره بيا په ځان نه ووم پوه شوې. د پله ډيرې لاندې د بوټو په جاخ کې بنسکته لويدلې ووم. بيا نو په ځان نه ووم خبره شوې.

تر هغې پرته ووم چې دوباره په هوبڼ شوم. سترگې مې وغړولې چې سپين سبا دی. ورور مې د گڼو بوټو له جاخه سر راپورته کړ. د خپل شا و خوا د بوټو او غڼو جاخ مې له سترگو تير کړ. بيا مې په محکمه لاس وټپولو. چې خپل ماشوم مې غيږ کې راوښم. سر مې بڼه پورته کړ. په سيند او پله مې سترگې ولگيدې. د يه ابې، يه ابې نارې مې تر غوږه شوې. هله پوه شوم چې زه يوازې يم. په ځان کې مې طاقت وموند راپورته شوم له ځان سره په دې فکر شوم. (هغوي به له پله پورې وتلې وي. ته بيمانه يې. له پله او سيند ډار يږې. هله زرشه روڼايي لگيدلې ده. هغوي درته له سيند پورې انتظار باسي. او ته په دې بوټو کې پټه شوې يې؟) ورو ورو د پله په ډيرې ودریدم شا و خوا مې بيا له سترگو رالاندې کړه. نه د پله په نزدې شا و خوا کې څوک بنسکاريدل او نه له سيند پورې. د بيگانيو د پله په سر د ډزو او د زوي د يه ابې چيغه په غوږونو کې انگازې جوړې کړې. او فکر ته راغله. چې هغه دوه قاتلان به راته د وژلو په تمه چيرې انتظار کوي. په زړه مې بيا د غم څپه

راواوبنته - د خپل کمیس لمن مې خوله کې ونیوه - ټیکری مې د غنوله چاخه راخلاص کړ په سر مې راخور کړ - همدلته پوه شومه چې بیگاه یې هغوي ټول د پله له سره وویشتل - او سیند ته غورزیدل - اوس له دې ځایه پنبې باسه - سپینه رڼا ده - نوره باید دلته ځنډ ونه کړم - ما چې هر څو غوښت - له پله نه روانه شم - پنبو مې حرکت نه کاوه - بس دا مې په فکر کې گرزیدل چې یوازې څنگه ؟ چیرې لاره شم ؟ هغوي به راسره - - - - - بڼه شیبه وچه کلکه ولاړه ووم - بیا مې په ذهن فشار او زور راوست - له ځان سره مې دا فیصله وکړه - دلته دې ودریدل څه گټه نه لري - په کلي هم نه ورځم - بڼه به دا وي - چې مخ بڼکته په متینه ورشم - د پله ډیری نه روانه شوم - څو گامه د سیند پغاړه لارم - د سیند په غاړه په لوړ ځای ودریدم - پله ته مې ورپام کړ - زړه کې مې وگرزیدل - (کیدی شي له دې ځای نه یو ځل پورې غاړې ته پام وکړم که هغوي - - - - - ؟ یوه شیبه چې مې ټوله شا وخوا له سترگو تیره کړه - نور څه مې په نظر رانغلل یوازې د یه ابی نارې غوږ ته راتلې - په ځان نه ووم پوه شوې له هوبڼه وتې ووم - کله چې بیا رابیداره شوم - کلیمه مې وویلې رښتیا چې انسان له اوسپنې کلک او له گل نه نازک دی - پاخیدم څو گامه په چابکو او گړندیو قدمونو لارم - شاته

شاته مې کتل - ما وې چې له کلي نه راپسې هغه قاتلان رانشي - مرگ هم بد شی دی - څوک ورته د تینګې نه دي - په زړه کې مې ویلې - په هر ډول چې کیږي له دې کلیو او ددې عامې لارې نه ځان په څنگ کړم - تر څو د کلیو او کورونو نه خلک راوځي - او زه له دې ځای نه تللې يم - پنبو ته مې زور ورکړ - یوازې په دې سوچ کې ووم - چې هر څومره زر له دې ځای نه ځان اوباسم - کتل مې چې مخې ته څو کورونه راغلل - د څیړیو ونې ، شا و خوا څو پټي وو - لاندې سین بهیده - بیا مې چې په دغه خوني سیند سترګې ولګیدې - د یه ابی انگازه مې غوږونو کې وچورلیده - مغزو مې کړنګ وهل - د یوې تیګې څنگ ته کښیناستم - خدازده چې څومره وخت ناسته ووم په دې کې مې خبرې واوریدې - سترګې مې وغړولې - کتل مې چې یو زور سپری او یو هلک په لاره تیریدل - خپلو کې یې څه سره ویل - ما پرونی په مخ راخور کړ - هغوي یوازې زما پلور او کتل او ګړندي تیر شول - ایله بیله مې ساه راکې وګرزیده - ځکه چې د نوم بني بشر نه مې ویره کیده - هغوي چې مې له سترګو پناه شول - له ځان سره مې وویل - دا عمومي د تلور اتلو لار ده - ځان به له دې لارې نه په څنگ کړم - پام مې کاوه - بني لوري ته لږ څه پټي او هواره ځمکه ، ونې بنکاریدې - او

ورسره جوخت جگ غر او ځنگل وو. پاڅیدم له لارې نه په
 بنې لوري پتو کې روانه شوم. لاتر دغه وخته په پتو کې
 څوک نه ښکاریدل. د غره بیخ ته مې ځان ورساوه. ما وې
 چې تر څو لمر راڅیږي په دې غره وڅیژم لکه د لېونۍ پشان
 په غره ورسمه شوم. نه لار وه او نه مې څه پیژندل. بس له
 ویرې نه په دې فکر روانه ووم چې له کلیو او خلکو نه ځان
 پناه کړم. په دغه غره کې به چې مخ پورته ختمه ساه به مې
 لنده لنده شوه. او له بل پلوه بوتې، ځنگل ووتیګې وې،
 مزل به مې غوڅه نه کوله. له بله پوله مې زړه کې ځینې
 پوښتنې راپیدا کیدې. (لکه چې زه لېونۍ شوې یم. مغزو
 مې کار پریښی وي. بچی دې د پله په سر پریښودل. او ته
 ترې راوتښتیدلې؟ اوبه دریدم. نه نه دا خو پښتو او غیرت
 نه دی. ته باید هغوي سره تللی وای. ته واچې هغوي یې
 سیند ته وغورزول. هورښتیا د هغو دوه مشرانو هلکانو
 لامبوزده وه. نه ولې؟ ډزې یې پسرې وکړې. ښه، ښه
 ډزې....؟ ولې نه. د کشرې زوی د یه آبی نارې دې وانه
 وریدې؟) دروپ رالویدلې ووم. یو وخت گورم چې د لمر
 تودې وړانګې راباندې ولگیډې. سترګې مې وغړولې.
 لاندې مې چې وکاته سیند او سمه رانه پناه شوې وه. د غره
 د یوې جګې مورې نه اوبستې ووم. گڼ بوتې د غره په ډډه

کې ولاړول . د خپریو ، غوراڅکو ، گورگورو ، ممانو ،
 خانگو او غنورانہ تیگری له سره غورزولی وو . د سر
 ویبستان مې په ځان راخواره شوي وو . په ځنگنو مې زور
 وکه له محکې راجگه شوم . بیا روانه شوم . مخې ته مې
 کړپه راغله . په خوارو خوارو مې لاس او پښې لگولې . او
 پورته کیدم . یو ځای کې ورغښتم . له پښو نه مې بوتیان
 ووتل . د یوې ونې خانگې ته مې لاس واچول . ځان مې
 ورپورې تینگ کړ . تیگو او بوټو مې پښې ووهلې . په درد او
 د ځان په خوږو نه ووم . یو ځای کې مې چې مخ شاته واړو . د
 غره بیخ ته ډېر وړاندې مې په سیند سترگې ولگیدې . دا
 ځای د غره جگه راوتلې څنډه وه . بیا مې په ذهن کې
 بیگانی حالت لر ، بر شو . پښې مې اړو پر شوې ، سترگې
 مې هم تورې تورې شوې . ځای پر ځای ولویدم . زما په
 لویدو او خړپ خړوپ باندې د سارا هوسی وتریده . زه خو
 پخپله ځان نه پوهیدم خو چې کله مې بیا سترگې وغړولې .
 او سر مې راپورته کړ . وړاندې مې په هوسی نظر شو . لک
 څک ولاړه لکۍ یې رپوله د خپل پنغالي نه بې ځای شوې
 وه . د سرگړو په منځ کې ولاړه وه . زما پلوی یې کتل . زه چې
 وخوځیدم . هغې ترپ لگول د سترگو په رپ کې پناه شوه .
 زما له پښو وینې بهیدې ویبسته په مخ خواره شوي وو . هیڅ

نه پوهیدم چې زه څوک يم - چیرته د کوم یون په لور ځم - په همدې چورت کې روانه شوم - په تیگو مې د پښو د وینو خاپونه پاتې شول - زه روانه ووم - څه شیبه مزل مې وکاوه - د غره له یوې جگې څنډې واوښتم - په غره کې هم نه ځایدم - سمه او غره څه راته بلا شوي وو - کله خوبه مې له ځان نه زړه بد شو - په زړه کې به مې وویل څه بد دې کړي چې له خپلو بچونه رابیله شوي - دا ځان درته دومره خوږ بنکاریده؟ نه نه ، په رب چې ماته مې له ځانه بچي خواږه وو خو داسې وشو نو ! د نامعلومه هدف په لور مې د غره په ډډه کې بیا مزل پیل کړ - په یوه داسې ځای برابره شوم - چې یوازې ، د څیرې ونې او خونان هم پکې ولاړ وو - په غره کې د څیرېو تور ځنگل بنکاریده - زما فکر بیا خپل ځانته شو - (ډیره بې غیرته یې ، د خپلو بچو سره دې څه وکړل؟ نو اوس په تا څه چې ژوندی هم پاتې شې - بیا به هسې په سوچ کې شوم - پریرېده چې د پیچ درې د ساپیو د جهاد او ددغه اسلام چې دوي یې کوي زما د بچیانو بگانی د یه ابی - چیغه ټولو ، افغانانو او د نړۍ خلکو ته ورسوم) له خولې مې چیغه پورته شوه - خپل وینستان مې وشکول - زما په ژړا او چیغه وړاندې پورې ډډې نه د سپو غیا راغله - زه لاپخپل ویر او ژړا اخته ووم چې د سپو غیا

رانزدې شوه - خپل وينستان مې له سترگو واپول - پام چې مې وکړ - سپي رانزدې شول - پوه شوم چې دا سپي دې خامخا داړي - بيا راته ځان خوږ بنسکاره شو - د يوې څيرې ونې ته وختم پاس د څيرې په يوه پير منډه کښيناستم - سپي هم سمدستي راورسيدل - دواړه سپي چې لاد څيرې سټې ته نه وو رارسيدلي ما خپل وينستان د څيرې له ځانگونه راخلاصول چې لاندې مې په سپو سترگې ولگيدې - هغه خر سپي د څيرې په سټه راټوپ کړو - ورپسې آبل تور برگ سپي چې ژبه يې راويستې وه - له سترگو يې اور څخيده - په ما پسې يې پورته ټوپونه وهل -

په دې وخت کې د سرو خبرې اوريدل کيدې - داسې بنسکاريده چې پورې غره کې کومه بانډه وه - د خلکو خبرې راتلې - لږه شيبه وروسته يوتن چوپان له وړاندې څخه يې په سپو د کورې کورې غږ وکړ - خو سپو هماغسې خولې لگولې او غيل يې - چوپان په سپو پسې د قهر او غضب غږ وکړ او کاني يې په سپو پسې وارتول - سپي لږ څه غلي شو او د څيرې د سټې نه جدا شول - هاغه سپي وځغلول - په غيا غيا وړاندې لارل - بانډې پلو يې منډې وهلې - چوپان پورته څيرې ته په ما پسې راپام کړو - ټوپک يې له اوږې نه پلاس کې ونيو - کارتوس يې ورتير کړ بيا يې ماته غږ وکړ - ويې

ویل څوک یې دلته څه کوي؟ زه چې له ټوپکوالو نه ویریدم. ځان مې غلی ونيو. هغه بیا راغږ کړو ویلې څوک یې؟ ټوپک یې وکړچاوه. څو گامه رامخې ته شو. د څیرې نه رالاندې وت. زه خو لکه د تورې بلا په ونه کې ناسته ووم. ویبسته مې راخواره شوي وو. هغه راته د ټوپک شپیلې پورته راوینوه. ویې ویل خبرې وکه گني ولم دې. سترگه یې راته پټه کړه. ډز ته یې ځان تیار کړ. په کرار مې ورته وویل. وروره زه بې گناه یم. چې اومې نه ولې. هغه د ونې سټې ته بڼه رانزدې شو. لاندې په وینو سره تیگه یې ولیده. پورته ئې ماته وکتل. چې له پښو نه مې لاندې وینې خڅیدلې. ټوپک یې اوږې ته واچاوه. ویې ویل. خورې له ونې نه راکوزه شه. ویریرې مه. په عاجزه لهجه مې ورته کړو. وروره که وژنې مې نه نو..... نه ولې دې وژنم. هیڅ فکر مه کوه. ورو، ورو رابښکته شه. د هغه ددې خبرې سره مې د څیرې له څانگو نه خپل ویبستان راخلاص کړل. هاغه ته مې په یوه سترگه وروکتل. څو گامه د ونې نه وړاندې ودرید. زه له څیرې نه راکوزه شوم. د ونې سټې ته ودریدم. چوپان خپل څادر ماته راکړ. ویې ویل. خورې دا څادر په سر واچوه. له دې خبرې سره هغه روان شو. ویې ویل. په ما پسې راځه. زه پښه نیولې شوم له خولې مې ورته وختل.

وروره چیرې مې بیایې؟ مخ یې راواړوه ویې ویل خورې زړه مه بنکته پورته کوه. دلته زموږ بانډه ده. کور ته دې بیایم. زړه نا زړه ورپسې روانه شوم. هواره لږ ځیدمه په زړه کې مې تیریدل. (بیا د ټوپک والاسره مخامخ شوم که ده ته خپله کیسه وکړم او دا پوه شي چې زه د یوه خلقي بنځه یم خامخا به مې اوژني). د هغوي کور ته لانه وو رسیدلي. په لار کې هغه ودریده د ټوپک غاړه کې یې پخپله اوږه سمه کړه. ویې ویل خورې ته د کوم ځای یې څوک یې څه درباندي شوي دي؟ ما وې وروره زه ددې پیچ سایې یم بل څوک نه یم. ډیر ظلم او تا دا راباندي وشوه. نور مې څه ونه ویلې. هغه بیا وویل. پینځه څه شوي ده؟ زه بیا غلې شوم. هغه سمدستي ویل. راکه راکه. په کور کې به نورې خبرې کوو. د کور مخې ته یې ورسیدو. د گڼو او گورو څیريو منځ کې څو کورونه وو. دده کور په لور په دوه څیريو په منځ کې وو. د کور مخې ته د بزو چوپال وو. څو تنکي ورغمي په چوپال کې گرځیدل. چوپان له وړاندي نه خپلې بنځې ته ورغږ کړ. که سپي له بزو نه راغلي وي ویې تره. بنځه یې په وره کې راووته زما په لیدو حیرانه شوه. ودریده. ویې ویل. راکه سپي نشته دی. بزوکې دي. موږ چې دروازي ته ورنزدې شو. هغې پما کې سترگې بنځې کړې

وې. زما حالت چې يې وکوت. آخ دا ولې؟ دا څوک ده؟
 سړي ورته وويل يه بنځې دا خور بيچاره دننه تنبسه. د
 پنبوغم يې خوره. زه د بزو مخې ته ورځم. بيرته به زر راشم.
 د چوپان بنځې کور ته ننويستم. هغې خپل تور پرونی
 راپسر کړ. وې ويل. هله خورې دغه کتکې ته کښينه. د
 غور لښتي د لښتونه او بدل شوي څو کتکې پراته وو. زه
 لومړی کتکې ته کښيناستم هغه دننه کوتې ته ننوته. په
 کوزه کې يې اوبه راوړې ماته يې کړو. مخ لاس او پښې دې
 په کرار کرار پريمنځه چې زه درته کورکمن او څه دارو برابر
 کړم. ما کوزه واخيسته او د مندو په کنج کې مې لاس، مخ
 او پښې له وينونه پاکې کړې. بنځې راته خپلې څپره کې
 راوړې. لږه شيبه وروسته هغې د کورکمن نه جوړه کړې
 پټې. راوړه. پښې يې راته وتړلې بيا يې راته وينستان ږمنځ
 او سنبال کړل. ورپسې يې سمدستي په شيدو او غوريو کې
 ماته کړې ډوډی. مخې ته کښنوده. ويې ويل. خورې ته
 لومړې ډوډی وخوره بيا به نورې خبرې کوو. زه رښتيا چې
 ډيره وږې، تېرې شوې ووم. لږ څه ډوډی مې وخوره حالت
 مې لږ څه سم شو. چوپان راننوت. بنځې ته يې وويل. ددې
 خور د پنبوغم دې خورلی دی؟ بنځې يې وويل. هو په پنبو
 مې ورته کورکمن په غوريو کې پټې کړي دي. دا بيچاره

خو ډيره په بد حالت کې تردې ځای راغلې ده . دا څه پيښه شوې ده ؟

بنځې ته دا خبره اوس پريږده . دې ته ډوډۍ تياره كړه . ما وې وروره ډوډۍ مې وخوړه . خدای دې تاسو ژوندي لري . له ما سره په تكليف كې شوی . نه نه خورې دا څه تكليف نه دی . ته خويوه تور سرې يې . بيا مور خو پښتانه يو . مسلمانان يو . په دې كې بيرون چوپال ته بزي رانتوتې . مازديگر وو . بزواو ورغمو غبرگې رمبرې جوړې كړې . چوپان سپك پاڅيد ويې ويل . مالونه راغلل . چې لومړی بايد هغه سنبال شي . بيرون چوپال ته په چالاكۍ سره ووت . وروسته يې بنځه هم ورپسې ووته . ډيره شيبه وروسته چې مالونه يې لوشلي وو بنځه او څښتن سره د دوه زلموتو زامنو سره رانتوتل .

پنځم څپرکی

د ما بنام ډوډۍ نه وروسته چوپان د بروزي نه پری غښتلو .
 لارې يې په لاس توپ کړې د بروزي خو خلي يې لاس کې
 واخيستل پری يې تاؤ کړ ويې ويل . خورجاني اوس راته
 ووايه چې د کوم ځای د چا څوک يې او څه پيښه شوې ده ؟
 ما ورته د خپل کلي او خسر نامه او بيا مې د خپل پلار نوم
 ورته واخيست . نوره خبره مې خوله کې غږه کنده شوه . هغه
 راباندې پوه شو . بنځه يې هم راته يوغوږ وه . ويې ويل زموږ
 په باب هيڅ فکر مه کوه . يوازي خپل سرگذشت ووايه . ما
 ورته وويل وروره زما کيسه د اوريدلو نه ده . بنځې راباندې
 راغږ کړ . ما خپله خور او زما خاوند ورور وگڼه . يو ځل خو
 موږ بايد ستا په حالت پوه شو . د لږ سکوت وروسته مې
 زړه رالوی کړ . هغوي راته غوږ نيولی وو . او ما ټوله کيسه
 ورته له سره راواخيسته . د پله د سر خبره مې لاپوره کړې نه
 وه چې د چوپان بنځه پرېنگ شوه په ژړا شوه . چوپان د پري
 غښتل بند کړل . سترگې يې راويستې . هک پک پاتې شو .
 نوره زه هم د خبرو نه ووم . سلگو تينگه کړم . د کور بنځه
 راسره هم په ویر اخته شوه . چوپان ډيره شيبه چوپ پاتې
 شو . بيا يې په کرار وويل . خورجاني بيا څنگ چل وشو .

اوبنکې مې وچې کړې اومې ويل - وروره په ځان نه پوهیدم - خو له ویرې نه له کلي او خلکو نه رابیله شوم - په سختو ، لوڅو پوڅو مې د سمې هواره لار پریښوه - په دې غره راسمه شوم - خپل خوار نصیب تر دې ځایه راوستم - نه پوهیږم چې نور به څه کیږي ؟ هغه زما د قیصې په اوریدو سره لومړی سوړ اسویلی ویوست - بیا یې وویل - دغسې کار خو مسلمانان نه کوي چې په دې خلکو څه اور ولگید - داسې کارونه خو په هیڅ دین او مذهب کې ندي شوي دې ساپیو دا څه راخیستي دي - هو دا منم چې خاوند به دې د حکومت سپری وي - مگر ستا ماشومانو څه گناه کړې وه - خورې نوره مه ژاړه - الله دې د زړه صبر درکړي - ما خپل ورور وگڼه - که د خدای رضا وه - سبا ته به دې خپل کور ته ورسوم - کومو کسانو چې ستا په اولادونو دا ظلم کړی دی - په دنیا او اخیرت یې شرمنده غواړم -

خورجاني که رښتیا درته ووايم - دا بنځه مې گواه ده - زه چې په بڼه او بد پوه شوی يم - تر چغسرايې بنکته نه يم تللی - که وژل شوې وای هم - ته مې بیولې - خو مگر دا کولی شم - چې واپس دې خپل کلي ته ورسوم - اخر زه هم ساپی يم څوک به درته پورته هم ونه گوري - لکه د خور غوندي خدمت به دې وکړم - هیڅ فکر ونه کړې - تر سبا پورې دا

خپل کور وگڼه - سهار چې لمر راخيږي سمې ته به رسيدلي
يو - ميرمن يې اوبسکې وچې کړې - وې ويل - زمور دين په
دنيا خور يې په ژرغوني رغ يې وويل - خدايه توبه مې دي -
دا څنگه مسلمانې شوه - په کافرو کې به هم داسې ونشي -
دا بې دينه روسان چې په شورپک راوختل هم داسې ناروا
يې نه ده کړې - خالي جگره يې وکړه او بيرته بنسکته شول -
هغې سترې اسويلی وکړ - له ځايه پاڅيده ويې ويل - زه به
درته بستره برابره کړم - چې آرام وکړې - الله دې د زړه صبر
درکړي - څښتن يې وويل - ته خوب وکړه - چې ماغزه دې په
ځای شي - دا يې وويل او لاړ - د کاله ميرمن هم زما خوا ته
پريوته - زما ټول بدن خوړيده - په سوچونو او فريادونو مې
شپه سبا کړه - سهار وختي د چوپان خبرې غوږ ته راغلې -
ميرمن يې راغږ کړ - خورې پاڅه - سبا دی - ما چې مخ او
لاس پرېمنځل - هغې راته په گيلاس کې تاوده شیده راوړل -
ويلې دا وڅښه زما کله زړه ته کيده - هغې راباندې شيدې
وڅښلې - چوپان لومړې بنځې ته د کور او مالونو ټينگتيا
وکړه - وي ويل زه به دا خور تر کوره ورسوم - مازديگر به که
خداي کول ځان بيرته راوړسوم - بنځې يې راسره تر دروازي
بيرون د مخه بنې په وخت کې سم وژړل - لارونايي نه وه
لگيدلي چې له باندې مو حرکت وکړو -

هغه ته خو لاره معلومه وه . په اسانۍ سره تر څو چې لمر راختو سمې ته رابنکته شو . هاغه ته مې وویل . وروره --- مور باید سړک ته پورې وزو . ځکه چې پدې غاړه دکلیو لاره ده . ځای پر ځای مجاهد دي . چې بیا!

هغه چې رانه مخکې روان وو . ودرید . ټوپک باندي یې لاس تیر کړ . ویې ویل . خورې تر څو چې زه ژوندی يم . ته غم مه کوه د هغه جامې د وړیو زوندي داره خولی . ، پیتاوي او کرکتر یې بیل بنکاریده . کړه وړه یې د سمې دکلیو د خلکو پشان نه وو . په ټول اکر کې یې د غیرت نخبې بنکاریدې . نور یې څه ونه ویل . روان شو . کله چې د سیند غاړې او کلیو لوی لارې ته ووتو . زما سترگې چې په سیند ونښتې . په زړه کې مې ټکه تیره شوه . (کیدی شي چې د هغه پله پورې غاړه ، راته هغوي انتظار کې وي . پما به بل څه چل شوی ؤ . نه به پوهیدم . هسې د آبلې شپې پینښه به دې په ذهن کې ناحقه انځور کړي اوسي نه ، نه چې یو ځل خو تر پله ورسیرو ؟) په دې وخت کې مې چې د سیند شور واورید او هغه صحنه نو سر مې وڅرخیده ځای پر ځای کښیناستم . هغه رانه وړاندې تللی وو . له هونښه وتې وم . یو وخت مې په مخ اوبه راوشیندل شوې . سترگې مې وغړولې گورم چوپان ورور راته خوا ته ناست وو . ویې ویل خورجاني

پاخه لار ده - چې ځوو - هغه کلي اوپله ته چې کله ورسیدو ماته یې راوښایه - ما ویل ښه - وروره ، دومره لاره ورته نه ده پاتې - هغه رانه بیا مخکې او زه ورپسې شوم - مخې ته څو کورونه راغلل - له هغې نه چې تیر شو - لمر راوخوت - هوا گرمه وه - زما ژبه له تندې نه وچه شوې وه - د ویالې نه مې لپه اوبه اوڅښلې - لږه شیبه وروسته هماغه پله او کلي ته ورسیدو - په چوپان ورور پسې مې ورغږ کړ - هغه ودرید - ما ورته کړو - وروره هغه پل دا دی - ما خپلې سترگې څلور کړې - زړه مې ښه راټینګ کړ - ما وې چې ښه دا پل او پورې شاوخوا سمه ووینم کیدی شي چې هغوي - - - ! سیند ، پل او ټوله شا و خوا مې له سترگو تیره کړه - یوازې د یه ابی - غږونه مې غوږ ته راتلل - مغزو مې شینګاری وکړ - سر مې وڅوځید - تروپ شو راو لویدم بیا په ځان نه ووم پوه شوي - یوازې مې د بې هوښۍ په حالت کې په زړه کې داسې ګرزیدل - (زما د ځیګر ټوټې ، د گلونو پشان ښکلي تنکي بچي به مې په کوم چرپه ختلي وي ، که نه ماهیانو به خوړلي وي - له کومه گټو د سیند غولیدو او گردابونو کې به ډوب شوي وي ؟) کله چې په خود شوم چوپان ورور ته مې وویل - ورور جانه یو ځل به د پله ډیری ته ورشو - هاغه لومړی لږ څه په سوچ کې شو - بیا یې وویل راخته چې ورشو -

دا خل هغه زما نه لیرې نه تلو . ځکه پوهیده چې گني بیا به
 بې هوښه کیږم . دوه گامه رانه مخکې روان شو . زه تش
 گوگل په ماتو هیلو بیا لکه د صراط په پله ورسمه شوم .
 هماغه د پله ډیری ته مې ځان ورساوه . کم چې یوه شپه
 مخکې مې پکې هغه څه لیدلي وو چې د هیڅ انسان فکر
 ته نشي راتلای . د پله په ډیری ودریدم . لومړی مې پله او
 بیا بنکته سیند ته ، هغه ځای ته ، کم چې مې دواړه بچي د
 یه آبی نارې اوریدلې وې وریام کړ . پورې غاړې ته په څو
 کورونو او ونو مې سترگې ولگیدې . بیا مې د کشر زوی
 شور او د هغه ظالم او بې عاطفي انسان وژونکې په زور
 سره د هغه سیند ته غورزول رایاد شول . غیر ارادي چیغه
 مې له خولې ووته . هماغه مې زړ لاس ونيو . وروپې
 کښینولم . ښه شیبه د خوني پله په ډیری وشتیدم ،
 وسنگیدم ، وژپیدم ، له لاسه مې هیڅ نه کیده . لپه مې
 پورته ونيوه . د الله نه مې د خپل مرگ سوال وکړ . خود
 مرگ بخت مې هم کوټه ؤ . د چوپان ورور له سترگو نه هم
 او ، ښکې جاري وې . له ما نه څو گامه وړاندې په تیگه
 ناست ؤ څه ئې له ځان سره ویل . ډیره شیبه وروسته زما
 خواته راغی وپې ویل . خور جاني . دوعا ورته کوه . د خدای
 نه درته صبر غواړم . لمر تودیرې . منزل مو مخکې دی . بسم

الله کړه چې روانيږو. ما ورته په ژرغوني غږ په ځواب کې وويل. وروره له دې ځايه څنگه لاړه شم. په کلي کې به چاته څه وایم. چې څنگه راغلم؟ نه نه وروره ته څه اوزه به.....

؟ هغه ماته متوجې شوه. زه له ځايه پاڅيدم. غوښتل مې چې ځان له پله نه وغورزوم. ناڅاپه مې لکه د ليونۍ د پله په تخته منډه واخيسته. په زړه کې مې ويلې زما په دې ژوندنو څه؟ هغه راپسې لاس را اوږدو کړ. ويې نيولم. ويلې خورجاني ودریږه. ما ويل پرې مې ږده وروره نور ژوند نه غواړم. هلته له پورې نه يو سپری او بنځه په پله راپورې وتل. ده راته وويل. هغه دي خلک په پله را روان دي. که دا ستا په حال خبر شي نو بيا؟ موږ لاپدې گوتو لگولو کې وو. چې هغوي راورسیدل. د پله د لويې درې نه راپورې وتل. له ليرې يې راغږ کړ. ويلې دا ولې؟ څه خبره ده؟ چوپان ورته په ځواب کې وويل. دا خور مې لږ تکليف لري. کومه بله خبره نشته دی. هغوي له موږ لاپل. د کلي لار يې ونيوه. چوپان ورور زما لاس ټينگ ونيو. ويې ويل بس خور جاني نور دې داليوتتوب پرېږده. راځه چې کور ته دې ورسوم. فکر وکړه دلته دا نزدې کلي دي. د هاغه په دې خبره مې چې کلي ته وکتل. هماغه لعنتي کلي ؤ. هغه کلی چې اسلامي اورپکو او قاتلانو له دې پل نه د پل صراط کار

واخيست - چې دغسې بې گناه او معصوم ماشومان او پاک سپين ږيري مسلمانان ترې غورزوي - بنه ده وروره ستا به ولې نه منم - څه چې ددې ځايه پښې باسو - په ژړا ژړا د هغه ځايه را روان شوم - ټيکري مې په مخ راخور کړو - ما وې چې له دې کافرو له کلي نه زر تر زره ځان اوباسو - په کلي کې هم هغه يوه لاره وه - چې دکلي له منځه تيره شوې وه - چوپان په کلي کې اوچت معلومیده - چې له غره نه را کوز شوی دی - په هغه پسې مې خپل قدمونه گړندي کړل - ځکه چې همدغه کلي رانه بچي واخيستل - بدن مې له ويرې لږ ځيده - شيبه په شيبه مې زړه کې گرځيدل - چې هغه دوه تنه قاتلان بيا راونه وځي - خير کلي دومره لوی نه وو - زر ترې ووتو - وړاندې مخې ته شنه پټي راغلل - له يوه بل پروکي کلي نه هم پسې واوښتو - له سيند پورې د غره بيخ کې لوی کلي بنکاریده - لاندې ترې لويه هديره وه - چوپان ورور چې شل گامه مخکې روان ؤ - ودرید - مخې يې راوړو - ويې ويل خورجاني هغه پورې هديرې گورې؟ مال هو - پروسې کال زموږ يو ډير خوږ دوست د روسانو سره په جنگ کې شهيد شوی ؤ - په دغه هديره کې مو بنځ کړو - بيا راپورې وتو - ددې خبرې سره يې خوله ونيوه - په فکر کې ودرید - ما وې بنه وروره -

هغه وویل ښه دي چې رایاد شول - په دغه کوز سیند غاړې کلي کې زما د پلار پخوانی دوست دی - ددې ټولې سیمې او کلیو مشر دی - هغه ته به ورشو - دا ټول جریان به ورته ووايو - او بله دا چې د امریت نه به راته ضمانت هم واخلي - تاته به بیا هیڅوک څه نشي ویلی - دده خبره مې زړه واخیسته - ما وې ښه وروره چې ته څنگه وایې نو ! ویلې توکل په خدای راځه راپسې - په یوه نړۍ لاره چې هغه کلی ته ستنه شوې وه - ور وگرزیدو - کلی نزدې ؤ - زر ورسیدو - د هغه کلا ته لانه وو رسیدلي چې یو سپین روبي سړی د هغه کلا ته نزدې د یوې توت ونې لاندې ولاړ ؤ - ده پرې سلام وچاوه - هغه وعلیک ووايه - ویلې په خیر راغلی سترې مشی - ده ترې د هغه سړي پوښتنه وکړه - سپین ږيري غره کنده شو - بیا یې وویل - هغه خو ! ده سمدستي بیا وویل هغه څنگه ولې ؟ وې ویل هغه یوه میاشت مخکې د مناګي په جنگ کې روسانو شهید کړی دی - دده له خولې یوازې آخ و خوت - ویې ویل کله یوه میاشت مخکې ؟ موږ خو چا نه یو خبر کړي - هاغه وویل د جنگ په دې بد حالت کې یو تر بله څوک څه خبریږي - تاسو له کومه راغلی ؟ ده ماته راوکاته - بیا یې هغه ته - حیران شو چې څه ووايي ؟ هغه وویل بچی څنگه غلی شوې ؟ ده

ورته وویل کاکا جانہ د هغه سره مولرڅه کارؤ . خو افسوس چې هغه شهید شوی دی . هاغه بیا وویل . هو د خدای کار دی . هغه دې الله اوبخښي اوس د بخښنې شو . ددې ټول قام په خیر او خدمتگارؤ . ستاسې څه کارؤ ؟ دې لوټکي بیا ساکتہ غوندې شو . له لږې خپه لهجې سره یې وویل . کاکا جانہ دلارې سردی زموږ کار او کیسه ستا د اوریدو نه ده . که اجازت وي موږ بیرته ستنیرو . هغه ته په زړه کې تره پیدا شوه . گني چې دا د غره چوپان او دا بنځه د کومې ترخې پیښې لاروي دي . زریې وویل زه هم ساپی یم . راځی . یو چای چیلیم بنو درکولی شم خپله امسا یې وکره پوله . روان شو . ویلې راځی . ډیر مونه معطلوم . موږ هم په صافیواله کې ورسره راغلو . کور ته یې بوتلو . د خپل کور حجرې ته یې ننویستو . هغه له دروازې نه خپلې بنځې ته ورغږ کړ . بنځه یې راغله . ستړي مشي یې وویلہ . ده ورته کړو . دې میلمنو ته چای راوړه .

هاغه خپله امسا د کټ لنگې ته ودروله . وې ویل . هلکان پخوا باجوړ ته اوبستي دي . کله چې یې د جهاد جبهې ته راشي رابنکاره کیږي . پدا هر کور کې چې اوگورې ځوانان پکې نشته دی . زه او دا بنځه مې دې کور او فصل ته ناست یو . بنه اوس راته ووايه چې څنگه راپیښه کړې وه ؟ ده لا

ورته کیسه نه وه راخیستې چې بنځې یې چای راوړو - د
 وویل کاکا دا زما خدایي خور ده - زه د اینځر بانډې یم -
 سپری او میرمن یې دواړه د چوپان ورور خبرو ته غوږ نیولي
 وو - ده ورته زما ټوله کیسه تیره کړه - د کور بنځه په ژړا
 شوه - زه هم سلگو و نیولم - هاغه هم ډیر خپه ستومانه شو -
 ده ورته اخري خبره دا وکړه کاکا مور ددې لپاره راستانه
 شو - مور ویلې چې هاغه به راته د مجاهدینو له امریته ددې
 خور لپاره ضمانت خط واخلي - بل څه کار مونه درلود -
 سپری سمدستي له خپل ځایه پاڅید - امسایې راواخیسته
 بنځې ته یې وویل یه بنځې زه ځم امریت ته ته دوي ته ډوډی
 تیاره کړه - زه به ډیر زر واپس راوگرځم - نورې خبرې یې
 ونکړې - په وره کې چې وتلو - ویې ویل تاسو چای څښی - زه
 زر راځم - بنځه کور ته ننوته - چوپان بیرون ته ووت - ویلې
 خور زه لږ بیرون ته ځم - هغه له حجرې نه بهر ته ووت - ما له
 د چای پیاله چنبله چې د کور کاکا راغی - لږه شیبه وروسته
 چوپان ورور هم راننوت ب کاکا جیب ته لاس کړ - کاغذ یې
 له جیب نه راویوست - وې ویل - امریت کې یوازې څو تنه د
 چپې دري ناست وو - امر صیب ته مې یوازې په بله کوټه کې
 ددې لور قیصه ورته واوروله - هاغه د هر څه نه خبر ؤ - بچی
 د هغوي زړونه د کانونه هم کلک دي - یوازې دومره یې

وویل - ستا زامن تکړه مجاهدین دي - ته چې راغلي يې
 یوازې به هغې ته ستا ضمانت قبول کړم - مگر هیڅکله به
 دغه بنځه له پیچ نه نه وځي - ما وې بیخي به نه وځي - کاغذ
 یې راکړو - ډوډۍ مو وخوره - چې د هغوي له کوره را
 روانیدو - سپین ږيري وویل - زه هم درسره ځم - چوپان ورته
 کړه کاکا جانه دا چې موږ سره دې دومره تکلیف ویوست -
 الله دې ژوندی لره - زه به دا خور پخپل کور و کلي وسپارم -
 بیرته به خامخا کور ته ځم - ځکه چې کور مې څه نه دي
 ویلي - بچی تا چې دومره زحمت گاللی دی - زه هم ددې پیچ
 ساپی یم - او بیا همدغه خلک خوزه پیژنم - د هغه کلي ټول
 مشران پیژنم - دواړه به ورسره ځوو - ما وې کاکا جانه په ما
 دې لکه د خپل پلار دومره مهرباني وکړه - ځان دې په
 تکلیف کړ - نور ځان مه په عذابوه - هغه ویلې نه لوري -
 خامخا درسره ځم - بنځې ته یې وویل زه مازدیگر ته بیرته
 ځان کور ته رارسوم -

د کور میرمن په دروازه کې ودریده - د مخه بڼه په وخت کې
 یې په مخ او بڼکې روانې شوې - کاکا مخکې او موږ ورپسې
 شو - د کلي په لور روان شو - د کڅ په لاره مو ځان پاس
 عمومي لارې ته رساوه - د یوه پټي پولې په سر کاکا ودرید -
 وې ویل - - د جهاد په نوم دې جهادیانو داسې کارونه

وکړل - چې په هېڅ دین کې چا نه دي کړي - دا د الله یو قهر او غضب دوي ته شوی دی - دغسې بې گناه ماشومان په داسې مرگ وژل ، دوي ته جهاد بنکاري - دا پيجوال خو کمعقل او ساده بې علمه خلک دي - خو په اصل کې یې مشران ورته وايي - هغه پخپلو خبرو کې په غصه ناکه لهجه وویل - په دې گنهنګارو مې ولیدل (خپلو سترگو ته یې اشاره وکړه) چې په بنکته کلیو او دوکانونو پلو چې کله دوي حمله ور وړي - له ملانه بیاستې تړي - ترڅو د خلکو مالونه لوټ او غلا کړي - دې ته دوي جهاد وايي - هغه بیا روان شو - لږه شیبه وروسته هماغې لارې ته وختو کم چې پرې تیره غم لړلې شپه راغلي وو - په دغه ټوله لاره مې ان تر کلي اوبنکې نه ودریدې - ماسپښین قضا ؤ چې خپل کلي ته ورسیدو - ټیکری مې په مخ راخور کړ - په دغه شیبه مور درې واړه چا نه پیژندو - کلي ته چې ور داخلیدو - کاکا وویل - بچی ته مخکې شه مور ته ستاسې کور نه دې معلوم - ما وې کاکا جان په دغه مخامخ کوڅه ورځی - هلته مخې ته زموربه کور راځي - زه درته بیا وایم - شل گامه را وړاندې زه ترې مخکې شوم - د لاس په اشاره مې هغوي ته خپل کور وښود - په دې کې زما خواښې له دروازې راووته - غوښتل یې د یوه خپلوان کره لاره شي - مور ته یې راوکاته -

ویې نه پیژندو . ځکه چې زما حالت او وضعه د هغې د پیژندنې نه وه . ما ورغږ کړ . هغه ودریده . او په زیر سره یې راپام کړ . هغوي دواړه ودریدل . زه ورمخې ته شوم . بنه چې ورنزدې شوم . ورغږ مې کړو . بابی چیرې ځې ؟ هغې زما سترگو ته کتل . خولانه یې وم پیژندلې . خپل نوم مې ورته واخیست . په هیبت سره یې وویل . دا ته ؟ دا ولې ؟ زه نوره ټینګه نه شوم د هغې غیرې ته مې ځان وغورزاوه . چیغه مې له خولې ووته . نور نو بیا په ځان نه ووم پوه شوې . د چم گاډی او خپلوان راباندې راټول شوي وو . څوک لانه پوهیدل چې ولې ؟ خدا زده چې څومره وخت به یې هوښه ووم . یو وخت گورم چې کور د خلکو ډک دی . خپلوان راته نزدې ناست وو . ما هغوي ته وویل . بیرون دوه تنه میلمانه راسره راغلي دي . حجرې ته یې راوولی . هر څه به هغوي درته ووايي . د خوانسې له خولې نه مې په دغه وخت کې واوریدل . خدایه خیر راپیښ کړې . زما بیا حالت خراب شوی ؤ . هغوي دواړه یې حجرې ته بیولي وو . ټوله کیسه یې ورته کړې وه . څه چې خلک وو . ټولو ژړلې وو . څه شیبه وروسته زه په چابکو گامونو حجرې ته ورغلم . حجره له بنڅو نرو ډکه وه . کاکا خسر مې د میلمنو سره نزدې ناست وو . ماته یې داسې وویل دا څنګه چل شوی دی . دامیلمانه

څه وایي؟ ټولو ماته کتل چې څه ورته ووايم. ما خو نور څه نشو ویلی. یوازې مې دومره وویل که دې میلمنو درته څه ویلي وي هماغسې شوي. اوس مې حالت ښه نه دی. لږ څه وروسته به درته کیسه وکړم. لومړی مې چوپان وروړه خلکو ته ور اوپیژند. او د هغه د مرستې او ساپیوالي مې ورته وویل. بیا مې د کاکا ورته ټوله کیسه وکړه. ما وې دا مې دین په دنیا وروړ او زه یې خوریم. دده احسان به تر مرگه نه هیروم. او دا مې کاکا ته لاس ونيو. ما وې دا مې خپل پلار گنم. په دې ټول پیچ کې یې زما ضمانت وکړ. او دې دواړو تر دې کوره راوړسولم. ویر ژړا دومره زیاته وه چې زما خبرې هډو چا اوریدې نه.

ښه شیبه ټولو خپلو پردو وژړل. بیا سپین ږيري کاکا داسې وویل. ناسو غوږ کیدئ. د قرآن شریف ایت مبارک یې ولوست وې ویل. لاس پورته کړئ. چې خدای پاک شهیدان اوبخښي باقي دې رب خیر کړي. دوعا وشوه. بیا یې وویل. تاسو اوس زر تر زره کسان ښکته په سیند کې د مړو په لټو پسې وکارئ. د نرنګ تر بیلو خلک خواره کړئ. اوس به درنه موږ لار شو. چوپان ته یې لاس ونيو. دا چوپان سپری دی. کور او مالونه یې پرېښي دي. زه هم په کور کې یوازې یم. چې ځان ورسوم. ما وې نه کاکا خامخابه شپه

راسره کوئ. زه به بیا تاسو چیرې ووینم. بیا مې ستونی
 راډک شو. هغوي دواړو غبرگ وویل. مور به هرو مرو ستا
 پوښتنې ته بیا راځو. ستاسو مشران او ددې کلي ډیر خلک
 پیژنم. کاکا خسر مې وویل کاکا جان ستاسو دواړو نه یوه
 د دنیا مننه چې مور سره مو دومره تکلیف گاللی. مور به هم
 همدا اوس، اوس څه کسان بنسکته لیرو تر څو د مرو څه
 لټون وکړي. هغوي پاڅیدل په دروازه کې چې وتل ما چوپان
 ورور ته داسې وویل. هغه خونې پله ته چې ورسیدې زما
 د پچو درسره پام وکړه. په دې خبره ټولو وژړل. هر چا د جیب
 د شمال سترگو ته نیولی ؤ. میلمانه په همدې ویر ژړا کې
 له کلي نه ووتل.

ما هم د کلي نه راغلي میلمه چې د آرام صیب خپلوان هم ؤ.
 تر دې ځایې خبرې واوریدې. له سترگو مې اوبنکې روانې
 وې. په ژرغوني غږ مې ترې پوښتنه وکړه. مړي پیدا شوي
 دي؟ نه تر اوسه نه دي پیدا شوي. خلک پسې گزري. مال
 بڼه نور بیا څه وشول. هغه د چای پیاله ځان ته نزدې ایښې
 وه گوټ یې وکړ. دهغې د خولې یې داسې وویل. هغوي
 چې لارل مور له حجرې نه کور ته واوښتو. کور او کوڅه
 حجره او دیره د خلکو نه ډکه شوه. په کلي ام کله خو داسې
 غم نه ؤ راغلی.

میلمه ځوان لومړی سوړ اسویلی له خولې ویوست. وې ویل. زه چې له کلي نه راتلم. تر دغه وخته لاڅه خبره نه وه. یو مړی هم نه و پیدا شوی. ارام صیب په دې وخت کې له تشناب نه راووت. خپلې کوتې ته ننوت. ما ده ته وویل. راځه چې ورشو. یوه فاتحه به ورته وکړو. زه به درنه بیا ځمه. هلته چې ورغلو. هاغه زما حالت ولید. چې سترگې مې په اوبنکو لمدې وې. اومې ویل. لاس به پورته کړو. د مړو په حق کې به دوعا وکړو. فاتحه مې واخیسته. بیا مې ورته وویل.

وروره خدای دې د زړه صبر درکړي. پدا لوی غم یې درسره ځان شریک گڼم. په گرد افغانستان کې د هر چا په هر کور کې مړي شوي دي. خو داسې مې نه وو اوریدلي. د ډیرو خلکو د چا ورور د چا زوی او د چا پلار ژوندي ورک شوي دي. هلو قبر یې نه دی معلوم شوی. ډیرې ناخوالې په دې وطن تیرې شوې. چې لانور به څه کیږي. اوس نو له پینښې نه تینبته نشته دی. ډیر تشویش مه کوه خدای دې صبر درکړي. زه به درنه اوس لاړ شم. بیابانه دې خامخا په نزدې وختونو کې اوگورم.

هاغه یوازې پخپلو وچو شونډو چې پاتري یې نیولي وو. ژبه وگرزوله. په تیت اواز یې وویل. له تانه ډیره مننه. وره پورې راسره لاړ. مخه بنه یې راسره وکړه. ترې را روان شوم.

شپږم خپرکی

کوم وخت چې د کونړ ولايت د روسي او د وخت دولتي پوځي قوتونو نه خالي شو . د جنگي مورچلو بريدونه په گمبيري او بنغدو ودریدل . د ولايت واگې د مجاهدو په لاس کې شوې . د رژيم او توپکيانو تر منځ ، جگړې لاپسې اوج کې شوې . په تيره بيا د ختيځو سيمو په څنډو د ډزو او باروتو لوخړې د وامداره پورته وې . د دغه وخت جنگونه تاسو ټولو ليدلي دلته يې د بيانولو ضرورت نشته . د اصلي کيسې او پيښو لوري ته راحم . په گرد ولايت کې د مودو ، مودو بنديزونه مات شول . هر څوک په کليو او د ولايت په هره خوا کې ښه ازاد گرځيدل شواي . د لږې مودې نه وروسته د ارام صيب نور دوه ترونه چې په کلي کې اوسيدل . دواړو خپلو کې سره وويل . کشر ، مشر ته د خپل کور دننه چې په کوټه کې نور څوک ورسره نه وو . داسې وويل . دې ويلې . زه پخلنځۍ کې بوخته ووم . د هغوي دواړو د خبرو ، گرهاري مې غوړ ته راوړسيد . د مشر کاکا خبره مې واوريده . وې ويل . څو ورځې به صبر وکړو . پريده چې دا حالت نور هم پس ښه شي بيا به گورو .

زه پوه شوم چې زما د بيولو په حقله څه سره وايي . له ډيري

مودې وروسته زما پخوانی د زړه د زخم خړیکه په گوگل کې پورته شوه. هغه ترخه یادونه مې بیا حل مخې، مخې ته شول. ژړا و نیوم. پټ مې په هټکو، هټکو وژړل. خوانبې مې چې ولیدم راباندې پوهه شوه. چې ژړلي مې وو. وې ویل لورې بلا دې واخلم. مه ژاړه. کونړ ازاد شو. خدای به ټول وطن ازاد کړي خپل خښتن ته به لاره شې. مخ یې پاس ته ونيو. لپه یې پورته کړه. وې ویل. یا الله د خپل بچي سره مې د لیدو نصیب وکړې خدایه په دې ارمان مې مه وژنې. هغه چې دخپل خاوند او لمسیانو غمونو رنځولې وه. بیخي ډنگره او کمزورې شوې وه تل به یې په زوی پسې ژړل.

دوه اونۍ وروسته دواړه کاکا خسران غبرگ په وره رانتوتل زه له مانی نه لاندې رابنکته شوم. هغوي د کور برنډه کې کتونو ته ناست وو. ما ورته چاې تیارې کړې. په میز مې ورته پیالې کیښودې. خوانبې ته مې هم پیاله ونيوه. زه د کور په کارونو مصروفه شوم. هغوي سره پخپلو کې په خبرو اخته وو. خو شیبې وروسته یې په ما پسې را ناری کړې. زه ورغلم. هغه مشر کاکا خسر راته وویل. خان تیاره وه. په خیر سبا ته بې واقعي په خیر سره کابل ته د تلونیت لرو. زه لومړې چوپ پاتې شوم. بیا مې په خواره خوله ورته کړو. کاکا جان د کابل په تلو کې مور ټوله کورنۍ له لاسه ورکړې

ده - که خپه کېږې نه دغه نوم هیڅ په خوله مه اخله -
 هغه هم لوټکي موسکی شو - وې ویل - بي بي ستا خبره په
 خای ده - خو اوس هغه پخواني بندیزونه ایسته شوي دي -
 بل دا چې کونړ ازاد شوی دی - مجاهد پکې ښکته پورته
 گرځي - پوښتنه مې کړې ده - څه خطر نهشته دی - ما ورته
 دومره وویل - دا پېچوال اوس هغه پخوانی ساپی نه دی
 پاتې - بدل شوی دی - د همدې کلي خلک به راپورې بد
 شي - هغه دا ځل ښه په زغرده وویل - نه نه اوس حالات بدل
 شوي دي - ما وې نور تاسو ښه پوهیږئ - هغه بل کشر کاکا
 خسر چې ځوان هم ؤ او ټوکې هم کولې - لومړې یې وخنډل
 او بیا یې وویل ته خو دا خبرې کوې - بي بي ، که چیرته دې
 خاوند بله ښځه وکړي نو بیا ؟ ما وې اوس راته دا خبرې
 هیڅ اهمیت نه لري - مشر کاکا خسر وویل خبرو د ټوکو نه
 ده - سبا ته به د بر کلي په واز موټر کې څو په خیر - کشر
 ورور یې ورته وویل - نه نه لالا - موږ په موټر کې نه څو - څوک
 به مو شیطاني وکړي - ښه به دا وي چې پخپلو پښو په غره
 کې ځان تر وټه پوره ورسوو - ایسته بیا اسانه ده - هغه ومنله
 ویلې سمه ده - همدغسې به وکړو - موږ ته یې وویل پام کوئ
 چې د خپل کور هم څوک درنه خبر نشي - هغوي د مازدیگر
 مانځه ته لاړل - ما دغه خبره ټوکه گڼله - ما وې هغوي ستا د

زړه د خوشالولو لپاره دا خبره وکړه . همدغه شپه مې ټکی خوب ونکړ . تر سهاره مې سترگه ورنغله . سبايي وختي رښتيا چې کشر کاکا خسر مور کړه رانتوت . سمدستي يې ماته وويل . پاخيږه چې څووپه خير . زه او خواښې مې دهغه په خبره حيران پاتې شو . بيا يې راغبرگه کړه . ويلې هله زر شه . چې د خدايي مزل مو په مخ کې دی .

زما زړه ته ولويده . گني چې خبره يې رښتيا شوه . زر مې جامې بدلې کړې . خپله غاړه غوټه مې راواخيسته . دکور نه راوتلو په وخت کې مې خواښې بابې غېږ کې ونيوم . دواړه سم په چيغو ، چيغو وژړل . له کوره راووتو . په لار کې هاغه بل کاکا خسر هم زمور انتظار کاوه . له کلي نه سرک ته پورې وتلو . تر ماڼوگې په سرک لاړو . د وايگل پلو وگرزیدو غره ته ورپورته شو . په کون کلي ورتير شو . په ډير تکليف سره مو شپه کرونگ ته واړوله . ماخستن تير وو چې د کاکا دوي کوم پخوانی دوست ؤ . ورکړه ورغلو . په ډير مزل مې پښې پرسيدلې وې . له ډيرې مودې وروسته هغه اشنا کړه ورغلي وو . څنگه چې د هغوي کور ته ننوتو . په دروازه کې يو هلک چې د دولسو کالوبه وه . مخې ته راغی . وې ويل . چا سره مو کار دی . کاکا ورته يو نوم واخيست . هلک ودرید . چوپ پاتې شو . مشر کاکا ورته بيا وويل . څنگه

وروره ودې نه ویل - هاغه په کور دی؟ هغه وویل تاسو لږ ودریږئ. زه اوس بیرته راځم. موږ په دروازه کې ودریدو. یو سړی راووت پلوزه یې لگولې وه. زموږ خوا ته راغی. لومړی یې موږ ته ستړي مشي وویلې. بیا یې سمدستي وویل. راځئ. دننه. دویم چت ته یې وخیژولو. په یوه کوټه یې وونووستو. لاین ته یې تیلی وواوه. کوټه رڼا شوه. لویه کوټه وه. څلور کټونه پکې پراته وو. لاندې په محکه سترنجی خوره وه. هغه سړي وویل. تاسو کټونو ته کښینی. پخپله ووت. موږ دومره ستړي شوي وو چې نور له حرکت نه لویدلې وو. وږي خو دومره نه وو. ځکه چې په لاره مو ډوډی خوړلې وه. لږه شیبه وروسته هغوي ډوډی راوړه ورپسې یې چای راوړو. د چای څښلو کې مشر کا کا خسر له هغه سړي نه بیا پوښتنه وکړه. د هاغه نامه یې واخیسته وې ویل. ته مې نه یې لیدلې. مگر هغه مې د پلار سره خو ځلې پیچ ته موږ کره راغلی وو. زه هم د پلار سره دوه ځلې دلته پخوا راغلی ووم. بنه دا راته ووايه چې کا کا چیري دی؟ او ته یې څه کیږي؟ هغه وویل د روسانو په بمبارۍ کې هغه ووژل شو. ده ویل آخ دا کله؟ پینځه میاشتې مخکې. روسي څرخي الوتکو په دې کرونگ، خانگار او کتارد هوز باندي بمباري کوله. په هر کلي کې درې او

څلور مړي شوي وو. زما پلار هم د جومات په دروازه کې لگیدلی وو. یوه شیبه کاکادو دواړو هی پي وکړو. بیا یې وویل لاس پورته کړی. چې خدای ورته بهتر جنتونه ورکړي. فاتحه واخیستل شوه. ماخستن تیره پورې یې د روسانو د بمبارۍ نه هاغه سر ټکاوه. مشر کاکا ترې پوښتنه وکړه. چې لاندې کلي او ولایت ته څه حال دي. خلک څه وائي. هغه یو ډیر ساده سړی ښکاریده. په حالاتو چندان نه و خبر. وې ویل په جومات کې ویل کیږي چې روسان هوایي بمباري بیا په دې کلیو کوي خلک په ویره کې شپې ورځې تیروي. ده ویل ښه بیا یې د هاغه د تسلي لپاره وویل. روسان او دولت نور ددې ولایت نه په کشه کې دي. هیڅ سودا مه کوی. خدای مهربانه دی. مجاهدین ورپسې دي. انشاء الله چې ډیر زر به له دې وطن نه ورک شي. په دې خبرو یې طبعه لږه سازه شوه. بیا یې ورته وویل. مور به لږ څه آرام وکړو. سبایي وختي وټه پورته کوزیږو. هغه په چالاکی پاڅید. په کتونو یې بستري هواري کړې. او بیا یې وویل. تاسو ویده شی. هغه ووت. او مور تر سهاره ښه خوب وکړ. سبایي وختي د چای څښلو نه وروسته د کور له خاونده مو د تلو اجازت واخیست. مخ په وټه پورمو د قورو لاره ونیوه. په وټه پور کې د کاکادو اشنایان ول. خود

جنگي شرايطو له کبله لاپخوا د کلي نه وتلي وو. مور په دې نیت چې په دې ورځ ځان له نو پاس نه واړو. لمر لانه وو تود شوی. مور وټه پور د شاه میر کوټ د موټرو تم ځای ته ورسیدو. د اسعد اباد مرکز لین موټر ولاړ وو. سمدستي ورپورته شو. د چغه سراي په بازار کې د نو پاس گاډي تیار په لین کې وو. په دغه وخت او دغه ورځ د چغه سراي په بازار کې بیخي ډیر خلک خوئیدل. زمور د نو پاس گاډی په لږه شیبه کې ډک شو او کلینر غږ وکړ. دو عا د خیر... غر شو موټر روان شو. کله چې د نو اباد په پله پورې وتو. او له سرکانو نه ووتو. مشر کاکا ته مې کاته له ځان سره یې ورو وویل. شکر خدایه چې تردې ځای خورا ورسیدو. په نو پاس واوښتو. په دغو ورځو کې په دغه لار ډیر گاډي چلیدل. مازدیگر لوړ د جلوزو کمپ ته ورسیدو. هلته له پخوا نه زمور یو خپلوان اوسیده. د هغوي کره مو شپه تیره کړه. سبایي د لمر ختو سره د تورخم په گاډي کې کښیناستو. د تورخم مزی ازاد وو. تگ راتگ کې مشکلات نه وو. له تورخم نه چې تیر شو. سمدستي په یوه بس موټر کې جلال آباد ته لاړو. ما بنام خره لانه وه لگیدلې چې د جلال آباد فارم هډه کې د یوه پیچوال پخواني افسر کور ته ورغلو. هغه د کاکا دوي نزدې نسبي وو. له پخوا نه

یې ورسره راشه درشه درلوده . هغه چې ډیر سپین ږیری شوی وو. پخپله له کار نه تقاعد شوی پکور ناست وو . یو زوی یې په پوځ کې افسر وو . هغوي زموږه ډیر قدر وکړ . د بلې شپې یې راته وویل . کاکا ترې مننه وکړه . سبا یې چې د هغوي له کوره راووتو کابل ته د تلو په نیت د موټرو هدې ته ورغلو . څو لویې او وړې موټرې ځای پر ځای ولاړې وې . پوښتنه مو چې وکړه . د کابل او جلال آباد تر منځ لاره بنده وه . خو ځینو کسانو دا هم ویلې چې گني د روسانو کتار کابل ته ځي . هر څوک د کتار په تمه انتظار کې وو . د ورځې لس بجې شوې . ناڅاپه خبر وشو چې کتار حرکت وکړو . ټولې موټرې له سورلی نه ډکې شوې . سړک ته ووتلې . موږ هم په یوه فلاینکوچ کې کښیناستو . دروتې پورې ملکي د لین موټرې وچلیدې . له دروتې نه اخوا ته د روسانو کتار ولاړ وو . کتار خوله تانکونو او توپونو سره پوره وو . دولتي پولیسو ډکې موټرې هم په کتار کې وروسته ولاړې وې . کتار چې کله حرکت وکړو . وروسته ورپسې ملکي موټرو هم حرکت پیل کړو . د لغمان کڅ نه ښه په بیره تیر شو . په موټر کې ځینو کسانو وویل . د ریښمو تنگي کې په کتار حمله کېږي . موږ د ریښمو تنگي نه پیژندو . خو کله چې کتار هلته ورسید . له پاسه پرې ډزې

شوی. - کتار هم پرې ډزې کولې. - د کتار عسکري موټرې یې وویشتلې. - اور یې واخیست. - داسې سره ډزه پیل شوه چې په گاډو کې ناست کسان ټول د تیگو شاته شول. - یو ساعت جگړه روانه وه. - مور هم د سیند په غاړه د تیگو تر منځ پټ ناست وو. - کله چې ډزه ودریده. - خلک موټرو ته وختل. - کتار روان شو. - مور چې د کتار ځای ته ورسیدو. - سوې موټرې چې لوګي ترې ختل. - په سرک وینې لیدل کیدې. - دا نه وه معلومه. - چې څومره عسکر به مړه شوي وو. - سروبي ته چې ورسیدو. - ایله د خلکو لارې تیرې شوې. - کابو مازدیګر وه چې کابل ته ورسیدو. - پل محمود خان کې چې څنگه بنکته شو. - سمدستي په ټکسي موټر کې خیرخاني ته لاړو د څارندوي بلاکونو کې له ټکسي نه بنکته شو. - د څارندوي بلاکونو ته ورغلو. - تر څو له چا نه زما د خاوند د کور پوښتنه وکړو. - د یوه بلاک مخې ته یوه بنځه ولاړه وه. - چې د کونړ د بنځو جامې یې په ځان کې وې. - له هغې نه مو پوښتل. - د هغې څنگ ته یو ماشوم ولاړ وو. - وې ویل. - زه په دغه نوم څوک نه پیژنم. - بنځه یم. - څښتن مې هم نشته چې پوښتنه مو ترې کړې وای. - هغه هم د څارندوي فسر وو. - دا یوه میاشت مخکې شهید شوی. - خو په دا بل بلاک کې یو کونړي صاحب منصب دی. - که له هغه نه پوښتنه وکړی. -

کاکا مې په چابکو گامونو د بلاک مخې ته ورغی . مورې دواړه ولاړ وو چې بیرته راغی . وې ویل . هغه کس وویل چې زه یې پیژنم . مگر دومره پوهیږم . چې د خیرخاني په دریمه برخه کې یې کور دی . کاکا وویل . مورې باید په ټکسي کې ځان ورسوم . هلته به یې د کوم دوکاندار ، یا بل چا نه پوښتنه وکړو . د خیرخاني په دریم سرک له ټکسي نه بنسکته شو . د سرک په غاړه څو دوکانونه ول . له یوه دوکاندار نه یې پوښتنه وکړه . هغه په داسې حال کې چې چاته یې له تلې نه د هلک په څولۍ کې څه وراچول . وې ویل . وروره لږ وار وکه . چې دا هلک خلاص کړم . هغه چې وزگار شو . بیا یې وویل . ښه وروره څه دې ویل ؟ ده ورته کړو . وروره د یوه کونړي څارندوي افسر کور لټوم . که تاته یې معلوم وي ؟ وې ویل . وروره جانه زه یې نه پیژنم . خو دغه مخامخ کوڅه کې وړاندې د کوم افسر په کور کې واده دی . همغلته (غلته) چې ورشۍ . پوښتنه وکړه . خامخاستاسې وطنداران به پکې وي . مورې په کوڅه روان شو . د کوڅې نیمايي ته چې ورسیدو . په ښي اړخ یوه بله کوڅه ستنه شوې وه . مخې ته مو درې څلور هلکان راووتل . کاکا ترې پوښتنه وکړه . دوه هلکانو غبرگ وویل . هو پدې کوڅه کې مخامخ لاړ شۍ . د هغوي د کور مخې ته ډیر خلک لږ لږ کيږي . پوښتنه به

وکړی. رښتیا کله چې موږ د کوچې بر سرته ورسیدو. هلته وړاندې د یوه کور مخې ته خلک خوځیدل. کشر کاکا خسر مې وویل. فکر کوم لالا چې همدغه ځای کې به یې کور وي. هغه وویل کېدی شي. کله چې هغه د خلکو ګڼه ګونې ته ورسیدو. له یوه ځوان هلک نه چې پکول یې په سر وو. خادر یې په اوږه پروت وو. پوښتنه وشوه. هغه په کونړۍ لهجه وویل. دغه د واده کور یې دی کنه. کاکا دوي یو تر بله سره وکتل. د واده کور یې دی؟ په دې کې هماغه هلک زموږ نه مخې ته شو. وې ویل. راځی. چې زه مو په هغه وسپارم. کاکا ورته وویل. خدای دې خیر درکړي. هغه مخکې او موږ ورپسې شو. هلک په چابکو ګامونو له دروازې ننوت. موږ پسې مخ راواړو. په ډاډه زړه یې وویل. ازاد راځی. مه درپړی. د کور بیرون او دننه له خلکو نه ډک ؤ. ماشومانو هم منډې رامنډې وهلې. ځینې خلک په کوټو کې ډوډۍ ته ناست وو. هلک د کور دننه وویل. تاسو په دې برنډه کې ودرپړی. زه ورته غږ کوم. چې راشي. ما خو پخپله پرېونې کې ځان تاؤ کړی وو. یوازې دوه سترګې مې ښکاریدې. موږ درې واړو ځای پر ځای ودریدو. د هلک د بیرته راتګ لاره مو څارله.

لږه شیبه وروسته د کور دننه یوې کوټې نه هماغه هلک

راووت - ورپسې د سپین سر او سپینو بریتو سړی راووت
 چې سپینې جامې او تور واسکتې یې اغوستې وو - زموږ پلو
 را روان وو - ماله منزل نه اوپیژندو - مگر په وینستانو او
 بریتونو یې شکمنه شوم - ځکه چې بیخي سپین اوښتی وو -
 دواړو کاکانو غبرگ وویل - همدغه دی - ښه چې موږ ته
 رانزدې شو - ویې خندل - لومړی یې مشر کاکا ته غیږه
 خلاصه کړه - په روغېر اخته شول - بیا یې کشر تره ته غاړه
 ورکړه - یو بل یې په غیږ سره ټینګ ونيول - کشر تره یې په
 ژړا شو - مشر تره یې وویل - دا دې میرمن ده - نور یې زنه
 ورپیده - ټینګ نشو - زما خو وار پار خطا شو - نوره ټینګه
 نشوم - چیغه مې له خولې ووته - هغه حیران ، حیران ماته
 راکتل - یو دم سلګو ونيو - یوازې دومره یې راته وویل -
 بچیان مې څه شول ؟ د هاغه په دې خبره موږ څلورو واړو
 چیغې کړې - ټول خلک هک پک او حیران ودریدل - ناوې
 چې خبره شوه - هغې هم رامنده کړل - زموږ په منځ کې
 ودریده - څښتن مې د ژړا په حالت کې وویل - دامې ناوې ده
 نن مې واده دی - ناوې ته یې ور وکتل - ورته وې ویل - دا زما
 پخوانۍ ښځه ده - هغې هم سلګۍ پیل کړې - ماته راغاړې
 وته - له یو پلوه د بنادۍ شیبې وې او له بله پلوه زوږ ماتم له
 نوي سره یو ځای کیده -

اووم شپړکی

غم دپاسه غم دی :

پینځه ویشته کاله وروسته :

جرمني د کولن ښار په روگنډ ورف نومې کلي کې ، پخپل کور کې په لیکلو بوخت ووم . چې کرنگ شو . د تیلیفون زنگ راغی . غوږۍ مې چې پورته کړه . غږ راغی ویلې السلام علیکم . ما وې وعلیکم سلام . خپل کورنی نوم مې ورته واخیست . هاغه وویل . زه د کابل نه ستا پخوانی دوست ارام یم . د هاغه په دې خبره له څوکۍ نه جگ شوم . ودریدم . لومړی خود هغه د نوم په اوریدو سره حیران پاتې شوم . د تیلیفون غوږۍ مې لاس کې پاتې شوه . یوه شیبه چوپ پاتې شوم . هغه راباندې غږ کړ . وې ویل لکه چې ودې نه پیژندم که څنگه ؟ ما وې اومې پیژندې . خو فکر او سوچ ستاسې د تیر ژوند خواته ولاړ . رښتیا دا راته ووايه چې ستا هغه دواړه میرمنې دې اوس درسره دي ؟ وې ویل هغه پخوانۍ میرمن مې شته ژوندۍ ده . هغه دویمه میرمن مې یوه میاشت مخکې مړه شوه . یوازې د هغې نه یوه لور لرم . چې اوس پوهنتون کې زده کړې کوي . ما وې ډیر ښه . ستاسې میرمن چې زه یې خپله خور گڼم . زما سلام ورته

وکړه - وروره هغه څنگه ده؟ شکر بڼه ده - اوس لږ څه بوډې شوې ده - خور وختیا یې بڼه ده - ما وې غوږ ونیسه - څه درته وایم - هغه ویلې بڼه - غوږ مې دی - ما وې که ستا فکر وي پخوا کلونو کې مې ستا د کورنۍ د ترڅه حقیقت او ترڅې تراژیدۍ انځور کارلې وو - اوس مې د هغه داستاڼ په باب پریکړه کړې - چې په کتابي بڼه یې بیاځلې خوندي کړم انډیواله تا خوږه ترلې کڅوړه کتاب کې د هغه داستاڼ اخري برخه پریښي وه ما وې دا خو به لابڼه شي چې هغه پاتې برخه راته همدا اوس په ټیلیفون کې ووايي - داسې یې وویل کوم وخت چې هغو زما دوه تنو کاکا گانوزما میرمن کابل ته راوستې وه - هغوي څو شپې راسره وکړې - بیا یې غوښتل چې بیرته کلي ته ستانه شي - ما ورته ویل څو شپې نورې راسره یو ځای تیرې کړی - هغوي دا خبره کوله چې په کلي کې زموږ کارونه نیمگړي پاتې دي - او هم موږ دواړه راغلي یو - په کور کې بل سرپرست نشته دی - باید چې کلي ته بیرته زر ستانه شو - زه ورسره نور ټینگ نشوم - هغوي سره مې مخه بڼه وکړه او لاړل -

کله چې کلي ته رسیدلي وو چا یې د مجاهدینو امریت ته شیطانت کړی وو - چې دوي زما میرمن کابل ته راوستې وه دواړه یې له کوره بیولي وو - لومړی یې ترې تحقیقات او

پوښتنې کړې وې - خو ورځې یې بندیان کړي وو - بیا یې لاس تړلي شیندرې په کلي کې د بلا په کنده کې وژلي وو - پس له مرگه یې په مړو د پاسه اور بل کړی وو - وروسته یې د هغوي هډوکي او ایره سیند ته غورزولې وه - په دې خبره زما لاس کې د تیلیفون غوړی وریږیده - هغه ته مې دومره وویل - پوه شوم د خدای په امان -

یوه شیبه پخپل ځای زینگر کښیناستم - د سوچ او فکر نیلی مې د اصلي پیښې نه پنځه ویشته کاله وروسته ان تر هغو کلیو او غرونو ، ځنگلونو ، خوړونو ، درو او تاترو تر کابو بوتو وځغلید - ما خو هلته هر څه پخپلو سترگو لیدلي او کتلي وو - په هغو خلکو کې څومره مینه او محبت ، یوله بله څاریدل ول - دکلیو په جوماتونو کې په امامانو پسې درنې درنې جمعې ، په ممبر د واعظانو خواږه واعظونه ، ساپیواله پښتو غیرت ، اخترونه ، اشرونه ، او دغه شان ټولې ، ټولنیزې خواخوږۍ په هغو زړونو او سرونو کې موجودې وې - لکه چې دا هر څه چا واخیستل؟ باور مې دی چې دا ټولې نادودې ددې یوویشتمې پېړۍ دي -

پای

د محمد جان یار چاپ شوي اثار

شعري ټولگه	کوکاري	۱
د لنډو قيصو مجموعه	سره ډولۍ	۲
تحقيقي او تاريخي اثر	د کونړ تاتري	۳
شعري ټولگه	وير	۴
د لنډو قيصو مجموعه	ترلې کڅوړه	۵
ناول، سترگو ليدلی حال	د ليلې د بنسټه	۶
ناول	هوسۍ	۷
ناول	څانگه	۸
شعري ټولگه	يه قربان	۹
ناول	دا ژوند او دا څيري	۱۰
ناول	گلاب او فربنسټه	۱۱
همدا ناول	ويرونه بهيرونه	۱۲

چاپ ته چمتو اثار

شعري ټولگه	اوبنکې	۱
سفرنامه	بحرونه او ساحلونه	۲